

જગદ્ગુરુ શ્રીમદ્વલ્લભાચાર્યજી શ્રીમહાપ્રભુજીના મતે

પ્રસ્થાન ચતુષ્ટય

વેદાઃ શ્રીકૃષ્ણવાક્યાનિ
વ્યાસસૂત્રાણિ ચૈવ હિ ।
સમાધિભાષા વ્યાસસ્ય
પ્રમાણં તત્તતુષ્ટયમ્ ॥

—: લેખક :—

પૂ.ગો.શ્રીચન્દ્રગોપાલજી મહારાજશ્રી
(વડોદરા)

—: પ્રકાશક :—

શ્રીવલ્લભ વિઠ્ઠલ ગ્રન્થ પ્રકાશન મંડળ ટ્રસ્ટ—
વડોદરા.

શ્રીહરિ:

આમુખ અર્ધ્ય

(પ્રથમ સંસ્કરણ ઇ.સ.૧૯૮૫ માંથી ઉદ્ધૃત)

પૂ.પા.ગો.શ્રીચન્દ્રગોપાલજી મહારાજશ્રી વિરચિત પ્રસ્થાન ચતુષ્ટય વિમર્શની ફાઈલ એક જ બેઠકે સંપૂર્ણ વાંચી જતાં અનુભવ્યું કે આ સાહિત્ય વિદ્વાનોને રસપુષ્ટિ અને જિજ્ઞાસુજનોને ભાવવૃદ્ધિ સિદ્ધ કરશે. મને આવેલા વિચાર પ્રસ્તુત થઈ જાય છે.

સંપ્રદાય પ્રવર્તક આચાર્યોની વાણી પ્રમાણ વચન સાથેની જ હોય છે. પ્રમાણ વિનાના વચનો વિદ્વાનોને માન્ય હોતા નથી. તેથી પોતાની વચનોની પુષ્ટિ માટે વેદ-ગીતા-બ્રહ્મસૂત્ર વગેરેના શાસ્ત્રોના અવતરણ મૂકવામાં આવે છે તે પ્રમાણ વચનો છે. તે ગ્રંથોને પ્રમાણ ગ્રંથો રૂપે સ્વીકારેલા હોય છે.

શ્રીવલ્લભાચાર્ય સિવાયના આચાર્યોમાં કેટલાક વેદ-ગીતા અને બ્રહ્મસૂત્ર આમ ત્રણ પ્રમાણ સ્વીકારે છે. એની પ્રમાણત્રયી કે પ્રસ્થાનત્રયીના નામથી પ્રસિદ્ધ છે.

શ્રીવલ્લભાચાર્ય વેદ-ગીતા-બ્રહ્મસૂત્રની સાથે શ્રીમદ્ ભાગવતને પણ સર્વોપરિ પ્રમાણ ગ્રંથરૂપે સ્વીકારે છે.

વેદાઃ શ્રીકૃષ્ણવાક્યાનિ વ્યાસસૂત્રાણિ ચૈવ હિ ।

સમાધિભાષા વ્યાસસ્ય પ્રમાણં તદ્વતુષ્ટયમ્ ॥

પ્રમાણ અને પ્રસ્થાનના નામથી પણ ઓળખવામાં આવે છે. ‘પ્રસ્થીયતે અનેન ઇતિ પ્રસ્થાનમ્’ પ્રસ્થાન શબ્દની આ વ્યાખ્યા છે. તેનો અર્થ ‘જેના બતાવેલા માર્ગે ઈશ્વર પ્રત્યે, મુક્તિ પ્રત્યે, કે જ્ઞાન પ્રત્યે જઈ શકાય

એનું નામ પ્રસ્થાન.

(૧) વેદાઃ – વેદ એ પ્રથમ પ્રસ્થાન છે. વેદ ચાર છે ઋગ્વેદ-યજુર્વેદ-સામવેદ અને અથર્વવેદ. આ ચાર વેદોની અગિયારસોને એકવીસ શાખાઓ હતી. તેમાંથી શ્રીવલ્લભાચાર્યજીના સમયમાં પ્રચલિત અગિયાર શાખાઓનો ઉલ્લેખ મળે છે. બાકીની વેદની શાખાઓ અત્યારે ઉપલબ્ધ થતી નથી.

ચાર વેદ દ્વારા યજ્ઞકાર્ય સિદ્ધ થાય છે. યજ્ઞમાં હોતા ઋગ્વેદી, યજ્ઞમાં અધ્વર્યુ યજુર્વેદી, યજ્ઞમાં ઉદ્ગાતા સામવેદી, યજ્ઞમાં બ્રહ્મા અથર્વવેદી હોય છે. આવું સુન્દર વૈજ્ઞાનિક પદ્ધતિનું યજ્ઞાત્મક બ્રહ્મસ્વરૂપનું પ્રતિપાદન વેદમાં થયેલું છે.

શ્રીવલ્લભાચાર્ય કહે છે :

‘યજ્ઞરૂપો હરિઃ પૂર્વકાણ્ડે બ્રહ્મતનુઃ પરેઃ’

વેદ એ પરબ્રહ્મનું જ સ્વરૂપ છે તેથી વેદને પણ બ્રહ્મ શબ્દથી ઓળખવામાં આવે છે. ‘પુરાણં બ્રહ્મસમ્મિતમ્’ (ભાગવત ૧.૩.૪૦) અહીં બ્રહ્મસમ્મિતનો અર્થ વેદતુલ્ય છે. આ પુરાણ વેદતુલ્ય છે.

(૨) શ્રીકૃષ્ણવાક્યાનિ (ભગવદ્ગીતા)

ગીતા શ્રીકૃષ્ણના વાક્યોના રૂપે પ્રમાણ છે. શ્રીકૃષ્ણવાક્ય એટલે ભગવદ્ગીતા. ભગવદ્ગીતામાં શ્રીકૃષ્ણના જે વચનો છે તે પ્રમાણશાસ્ત્રસ્વરૂપે સ્વીકાર્ય છે.

‘એકં શાસ્ત્રં દેવકીપુત્રગીતમ્’ નિબન્ધ શા.પ્ર.૪

ભગવદ્ગીતા ઉપર શ્રીવલ્લભાચાર્યે વ્યાખ્યા આપી નથી. શ્રીવલ્લભાચાર્યજી શ્રીમદ્ ભાગવતને ગીતાના ભાષ્યરૂપે સ્વીકારે છે. ભગવદ્ ગીતાના અધ્યાયોનું નિરૂપણ ગીતાધ્યાયાર્થમાં શુદ્ધાદ્વૈત સિદ્ધાન્તાનુસાર એક

સુન્દર દષ્ટિ આપે છે.

ગીતાનો પ્રથમ અધ્યાય અધિકારનિરૂપક છે. ગીતાના બીજા અધ્યાયથી છઠ્ઠા અધ્યાય સુધીના પાંચ અધ્યાય અગ્નિહોત્ર, દર્શપૂર્ણમાસ, પશુ, ચાતુર્માસ્ય અને સોમ આ પાંચ વૈદિક કર્મનું પ્રતિપાદન કરનાર છે. આ વૈદિક કર્મ, સહજજન્ય, દેશકાલજન્ય, લોકવેદજન્ય, સંયોગજન્ય અને સ્પર્શજન્ય - આ પાંચ પ્રકારના દોષને દૂર કરનાર છે. આમ આ પાંચ અધ્યાયના કર્મયોગમાં જ્ઞાન, ભક્તિ ગૌણ અને કર્મનું મુખ્ય પ્રતિપાદન છે.

ગીતાના સાતમા અધ્યાયથી નવમા અધ્યાય સુધીના ત્રણ અધ્યાયમાં આત્મા, અક્ષરબ્રહ્મ અને પરમાત્માના સ્વરૂપના ત્રિવિધ જ્ઞાનનું નિરૂપણ થતું હોવાથી આ જ્ઞાનયોગ પ્રકારણ છે. આમાં કર્મ-ભક્તિ ગૌણ અને જ્ઞાન મુખ્ય છે.

ગીતાના દશથી અઠારમા અધ્યાય સુધીના નવ અધ્યાયમાં અક્ષર બ્રહ્મથી પર પુરુષોત્તમની શ્રવાણ, કીર્તન, સ્મરણ, પાદસેવન, અર્ચન, વંદન, દાસ્ય, સખ્ય, આત્મનિવેદન આમ નવ પ્રકારની ભક્તિનું પ્રતિપાદન છે. આમ ભક્તિયોગ પ્રતિપાદક આ નવ અધ્યાયમાં કર્મ-જ્ઞાન ગૌણ અને ભક્તિ મુખ્ય છે.

ભગવદ્ગીતા ઉપર દશદિગંતવિજયી શ્રીપુરુષોત્તમજી મહારાજની અમૃતતરંગિણી ટીકા ખૂબ જ આદરણીય છે. શ્રીમદ્ભગવદ્ગીતાનું તાત્પર્ય નિરૂપણ નિબંધના શાસ્ત્રાર્થ પ્રકરણમાં શ્રીવલ્લભાચાર્યે કર્યું છે.

(૩) વ્યાસસૂત્રાણિ

બ્રહ્મસૂત્રોનો નિર્દેશ વ્યાસસૂત્ર કે તત્ત્વસૂત્રના નામથી પણ કરવામાં આવે છે. બ્રહ્મ અને બ્રહ્મજન્ય જીવ-જગત વગેરેના વિમર્શમાં બ્રહ્મસૂત્રનું પ્રદાન ચિન્તનીય છે. સમન્વયાધ્યાય, અવિરોધાધ્યાય, સાધનાધ્યાય, ફલાધ્યાય-આમ ચાર અધ્યાયો, અને સોળ પાદ, એકસો સત્તાવન અધિકરણ અને પાંચસોચોપન સૂત્રોમાં વેદવચનો દ્વારા ઈશ્વર, ઈશ્વરના લક્ષણ, વેદનું પ્રામાણ્ય, ક્ષર-અક્ષર-

જડ-જગત વગેરે અનેક વિષયોનું સમન્વયપૂર્વક નિરૂપણ કરેલું છે. આચાર્યોએ ભાષ્યો રચ્યાં છે જેમાં શ્રીવલ્લભાચાર્યનું અણુભાષ્ય પ્રસિદ્ધ છે. અઢી અધ્યાય શ્રીવલ્લભાચાર્ય પ્રણીત છે અને પાછળનો દોઢ અધ્યાય શ્રીવલ્લભાચાર્યના દ્વિતીય પુત્ર શ્રીવિઠ્ઠલનાથજીએ પૂર્ણ કર્યો છે. અણુભાષ્યની જેમ બૃહદ્ભાષ્ય પણ વ્યાસસૂત્રો ઉપર શ્રીવલ્લભાચાર્યજીએ રચેલું એવી એક ચર્ચા વિદ્વાનોમાં છે.

(૪) સમાધિભાષા (શ્રીમદ્ ભાગવત)

ચતુર્થ પ્રસ્થાનરૂપે શ્રીમદ્ ભાગવતને શ્રીવલ્લભાચાર્યજી સ્વીકારે છે એટલું જ નહિ પણ સર્વોપરિ પ્રમાણરૂપે માન્ય કરે છે ને કહે છે ‘**ઉત્તરં પૂર્વસન્દેહવારકમ્**’ (નિબંધ શા. ૮)

વેદમાં શંકા રહે તો ભગવદ્ગીતામાં સમાધાન પ્રાપ્ત કરો. ભગવદ્ગીતામાં શંકા રહે તો બ્રહ્મસૂત્રો દ્વારા સમાધાન પ્રાપ્ત કરો. તેમાં પણ શંકા રહે તો શ્રીમદ્ ભાગવતમાંથી સમાધાન પ્રાપ્ત કરો. આમ સર્વોપરિ પ્રામાણ્ય ભાગવતનું શ્રીવલ્લભાચાર્ય સ્વીકારે છે. શ્રીમદ્ ભાગવતના બાર સ્કન્ધ અને ત્રણસો બત્રીસ કે કેટલાકના મતે ત્રણસો પાંત્રીસ અધ્યાય છે. શ્રીવલ્લભાચાર્ય શાસ્ત્રદષ્ટિએ વિચારે છે. શાસ્ત્ર-સ્કન્ધ પ્રકરણ, અધ્યાય અને વાક્ય-પદ-અક્ષરના અર્થનું પરસ્પર અવિરોધથી સમન્વયપૂર્વક સુબોધિની ટીકામાં નિરૂપણ કરેલ છે.

ભાગવત ભક્તિજનિકા સંહિતા છે. ભાગવત ભગવત્ સ્વરૂપ છે. ભાગવત વેદ-ઉપનિષદનો સાર છે. ભાગવત રસ છે.

વ્યાસ મહર્ષિને સમાધિમાં શ્રીમદ્ભાગવત પ્રાપ્ત થયું એટલે સમગ્ર શ્રીમદ્ ભાગવત સમાધિભાષા છે. એમ છતાં ત્રણ પ્રકારની ભાષાનું, સમાધિભાષા - પરમત ભાષા અને લૌકિકભાષાનું નિરૂપણ શ્રીવલ્લભાચાર્ય કરે છે. કેટલાક સ્થળે નિર્દેશ પણ કરેલો છે છતાંય સમગ્ર ભાગવતના પ્રસંગ શ્લોકોનું સંશોધન થાય તો એ એક અતિ મહત્વનું કાર્ય ગણાય અને વિચારક વિદ્વાનોની

જિજ્ઞાસા સંતોષાય.

પ્રસ્થાન ચતુષ્ટય વિમર્શના આ ગ્રન્થમાં પૂ. પા. ગો. શ્રીચન્દ્રગોપાલજીએ પોતાની પ્રતિભાથી શાસ્ત્રોના વચનોમાં અવગાહન કરી શાસ્ત્રીય વિષયોનો બોધ સર્વને સુલભ બને એવી રીતે સરળ ગુજરાતી ભાષાના માધ્યમથી સહજ રીતે જે નિરૂપણ કર્યો છે એ એમના પ્રતિદિનના સ્વાધ્યાય-સંશોધન અને શાસ્ત્રીય તત્ત્વોના ચિન્તન-મનનનું મધુર નવનીત છે. વાગીશ શ્રીવલ્લભાચાર્યના વંશજ તરીકેનું આ એક નામસેવાનું સુન્દર તત્ત્વદર્શન છે. અને તત્ત્વજિજ્ઞાસુ સાંપ્રદાયિક વૈષ્ણવજનો માટે સુમધુર માર્ગદર્શન છે.

પુષ્ટિ સિદ્ધાન્તના આવા અનેક વિષયોના ચિન્તનાત્મક સાહિત્ય સર્જનનો પ્રવાહ પૂ.પા.ગો.શ્રીચન્દ્રગોપાલજી મહારાજશ્રી દ્વારા સતત વહેતો રહે, જેના અવગાહને ભાવશુદ્ધિ અને સાહિત્ય સમૃદ્ધિ પ્રાપ્ત થાય એવી મારી, આપ સર્વની પાણ મંગલ આશા પ્રભુના અનુગ્રહે પૂર્ણ થાય એ પ્રભુ ચરણે નિવેદન, અને પૂ.પા.ગો.શ્રીચન્દ્રગોપાલજી મહારાજશ્રીને વિનંતિ અને

વિદ્વદ્भिः सर्वथा श्राव्यं ते हि सन्मार्गरक्षकाः

આ એક આમુખ અર્ધ્ય શ્રીવલ્લભાચાર્યજીના શબ્દોથી સમર્પી વિરમું.

આષાઢ શુક્લ એકાદશી
સંવત ૨૦૪૧

પ્રદ્યુમ્ન બ.શાસ્ત્રી
વડોદરા.

બે શબ્દ

શ્રીમહાપ્રભુ, શ્રીપ્રભુચરણ, શ્રીગોવર્દ્ધનધરણની અસીમ કૃપાથી લગભગ ૨૫ વર્ષ પછી ફરીથી ‘પ્રસ્થાન ચતુષ્ટય’ પુસ્તિકાનું પુનઃ પ્રકાશન સંસ્કરણ-૨ ના રૂપમાં થવા જઈ રહ્યું છે તેથી હું ખૂબ જ પ્રસન્નતા અનુભવું છું.

ઈ.સ.૧૯૮૫માં ‘શ્રીવલ્લભ વિઠ્ઠલ ગ્રન્થ પ્રકાશન મંડળ’ ટ્રસ્ટની સ્થાપના થયા પછીથી ટ્રસ્ટ દ્વારા પ્રકાશિત પુસ્તકોમાં આ પુસ્તિકા બીજી પુસ્તિકા તરીકે પ્રકાશિત થઈ હતી. તે પછી તો અત્યાર સુધીમાં લગભગ ૧૦૦ ની પાસે પ્રકાશનો થઈ ચુક્યા છે.

આ પુસ્તિકા વિ.સં.૨૦૪૧ અને ઈ.સ.૧૯૮૫ માં પ્રથમ સંસ્કરણ રૂપે પ્રકાશિત થઈ હતી. ત્યારબાદ ઘણાં સમયથી સ્ટોકમાં નહીં રહેવાથી અપ્રાપ્ત રહી. આ વખતે બાળકોની સંસ્કાર-પ્રશિક્ષણ શિબિરમાં બી-૨ ના શિબિરાર્થીઓના અધ્યયન અર્થે આ પુસ્તિકા રાખવાનું નક્કી કરવામાં આવ્યું. તે અનુસાર તે માટે આનું પ્રકાશન હાથ ધરવામાં આવ્યું અને એ સંસ્કરણ-૨ ના રૂપમાં પ્રકાશન થઈ રહ્યું છે.

મને આશા છે આ પુસ્તિકા જિજ્ઞાસુજનોને શ્રીમહાપ્રભુના સિદ્ધાન્ત જાણવામાં ઘણી ઉપયોગી નીવડશે.

ગુજરાતી વિ.સં.૨૦૬૬,
વૈશાખ સુદ -૩, રવિવાર
૧૬-૫-૨૦૧૦, વડોદરા

ગોસ્વામી ચન્દ્રગોપાલ
વડોદરા.

શ્રીમદ્ વલ્લભાચાર્યજીના મતે

પ્રસ્થાન ચતુષ્ટય

લેખક : ગો.શ્રીચન્દ્રગોપાલજી મહારાજશ્રી-વડોદરા

વેદા: શ્રીકૃષ્ણવાક્યાનિ વ્યાસસૂત્રાણિ ચૈવ હિ ।

સમાધિભાષા વ્યાસસ્ય પ્રમાણં તદ્વચસ્તુષ્ટયમ્ ॥

(શ્રીવલ્લભાચાર્ય-ત.દી.નિ.સર્વનિર્ણય)

ભારતીય સનાતન પરંપરામાં અનેક મહાપુરુષો દ્વારા જીવ-જગત-બ્રહ્મ વિષયમાં ખૂબ જ વ્યાપક રીતે અને વિશિષ્ટ રીતે વિચારવામાં આવેલું છે. જો બુદ્ધિ માત્ર જગત સામે જોઈને ઈન્દ્રિયોને ભૌતિકતામાં જ પ્રેર્યા કરે તો તે વ્યક્તિનું અધઃપતન નિશ્ચિત બની જાય છે. તેથી માનવ માત્રના કલ્યાણ માટે, તેને અધઃપતનના માર્ગથી વાળી ઊર્ધ્વગતિના માર્ગે અને પરિણામતઃ મોક્ષની સિદ્ધિને પામવા ભારતીય મહાપુરુષોએ માનવબુદ્ધિને વિચારવાનો એક વિશિષ્ટ માર્ગ સૂચવ્યો કે પ્રથમ બ્રહ્મની સત્તામાં સમજપૂર્વક શ્રદ્ધા કરવી અને પોતાની બ્રહ્મ સાથેના સંબંધની બુદ્ધિમાં સમજ પેદા કરવી તેમજ પોતે જે જગતમાં છે, અને જે જગતમાં જકડાયેલો છે, તે જગત શું છે અને તે જગતનો પાણ બ્રહ્મ સાથે શો સંબંધ છે, તેની પાણ યોગ્ય સમજ બુદ્ધિમાં ઉત્પન્ન કરવી. બુદ્ધિ એ અહંકાર અને ઈન્દ્રિયોના મધ્યે હોવાથી બુદ્ધિમાં પ્રકટ થયેલો પ્રકાશ એ અન્તઃકરાણ અને બહિષ્કરાણોને એમ બન્નેને ઉજળે છે. ‘હું ભોગ ભોગવું’ - આ પ્રયોગમાં ‘હું’ એ અહંકાર કિંવા અસ્મિતાથી ઉત્પન્ન થયેલો છે. અને ‘ભોગ ભોગવું’ એ ઈન્દ્રિયોની વાસના છે. આમાં ‘હું’ ના જ્ઞાનમાં પાણ બુદ્ધિનું મિથ્યાજ્ઞાન છે અને ‘ભોગ ભોગવું’, એમાં પાણ બુદ્ધિના મિથ્યાજ્ઞાનનો ઈન્દ્રિયો પર પ્રભાવ જોવા મળે છે. તેથી સંસારના સુખ-દુઃખાદિથી નિવૃત્ત થઈ પરમ

શાન્તિરૂપ મોક્ષના માર્ગમાં મહાભિયાન આરંભવા સર્વપ્રથમ બુદ્ધિની શુદ્ધિ પરમ આવશ્યક બની જાય છે. ભગવતી વેદમાતા ગાયત્રી પાણ એ જ સૂચવે છે, ‘ધીમહિ, ધિયો યો નઃ પ્રચોદયાત્’ હું તેનું ધ્યાન ધરું છું; અથવા હું તેને મારા અન્તઃકરાણમાં સેવું છું, કે જે અમારી સર્વની (બુદ્ધિનાં પ્રેરક છે અને) બુદ્ધિને પ્રેરે. તેમજ અન્યત્ર ‘તં આત્મબુદ્ધિપ્રકાશં મુમુક્ષુર્વે શરણમહં પ્રપદ્યે’ એ શ્રુતિમાં પાણ આત્મા અને બુદ્ધિને પ્રકાશનારા અથવા તો આત્મબુદ્ધિરૂપ પ્રકાશને આપનારા અથવા તો આત્મબુદ્ધિથી દૃષ્ટ થનારા એવા પરમાત્માનું શરણ મુમુક્ષુઓ માટે ચીંધવામાં આવ્યું છે. પ્રભુ શ્રીકૃષ્ણચંદ્ર પાણ ગીતાના ૧૦ મા અધ્યાયમાં આજ્ઞા કરે છે કે ‘દદામિ બુદ્ધિયોગં તં યેન માં ઉપયાન્તિ તે’ આમ સ્વપ્રાપ્તિમાં પોતાના દ્વારા ભક્તને બુદ્ધિયોગનું દાન બતાવ્યું છે. બુદ્ધિમાં રહેલો દેહભાવ અથવા માત્ર લૌકિકભાવ અધઃપતનને પ્રાપ્ત કરાવે છે અને બુદ્ધિમાં ઉત્પન્ન થતો આત્મભાવ કિંવા બ્રહ્મભાવ મોક્ષદાયક બને છે. જેમ જ્ઞાનમાર્ગ પ્રકારે મોક્ષ માટે આ જ્ઞાન જરૂરી છે, તેવી જ રીતે ભક્તિ કરવા માટે પાણ પ્રભુના સ્વરૂપનું જ્ઞાન જરૂરી છે, અને માટે જ શ્રીઆચાર્યચરાણ નારદપંચરાત્રના એ શ્લોકનો નિબંધમાં પાણ ઉલ્લેખ કરે છે કે -

માહાત્મ્યજ્ઞાનપૂર્વસ્તુ સુદૃઢઃ સર્વતોડધિકઃ ।

સ્નેહો ભક્તિરિતિ પ્રોક્તસ્તયા મુક્તિર્ન ચાન્યથા ॥

જો કે સ્નેહની ઉત્પત્તિ પછીથી માહાત્મ્યજ્ઞાનનો કોઈ ઉપયોગ નથી. કારણ કે પછીથી તો ભક્તિ સ્નેહ વડે જ આપોઆપ થશે; તેમ છતાં જ્યાં સુધી સ્નેહની ઉત્પત્તિ થઈ નથી, ત્યાં સુધી તો ભક્તિ માટે માહાત્મ્યજ્ઞાન આવશ્યક છે જ, અન્યથા ભક્તિ જ શક્ય નહિ બને. આમ ભક્તિ માટે પાણ પ્રભુના સ્વરૂપનું માહાત્મ્યજ્ઞાન, જીવને પોતાના સ્વરૂપનું જ્ઞાન, પોતે જે જગતમાં છે તેના સ્વરૂપનું જ્ઞાન, અને પોતાનો તેમજ જગતનો પ્રભુ સાથેનો સંબંધ - આ બધી વાતોનું વાંચન-મનન-શ્રવાણ વગેરે દ્વારા જેમ જેમ બુદ્ધિમાં સ્પષ્ટ વિશ્લેષણ થતું જશે, તેમ તેમ જો ભગવદ્વચસ્રહ

હશે તો ચિત્ત સંસારમાંથી વિરક્ત થઈ ભક્તિયુક્ત બનતું જશે. અને તેથી જ વેદ-ઉપનિષદ્માં પણ તત્ત્વજ્ઞાનનો ઉપદેશ જોવા મળે છે. અન્યથા બ્રહ્મપ્રતિપાદનપર વેદોમાં આકાશ-વાયુ-તેજ-જલ-પૃથ્વી-તન્માત્રા વગેરેની વાતો નિરર્થક બની જશે. રસાત્મક પરબ્રહ્મની રસરૂપતાની ચર્ચા કરનાર અથવા તો પરબ્રહ્મને રસરૂપે ઓળખાવનારું તૈત્તિરીય ઉપનિષદ્ પણ ‘તસ્માદ્વા એતસ્માદાત્માન આકાશઃ સંભૂતઃ’ વગેરે શબ્દોથી ભગવન્માહાત્મ્યજ્ઞાનનું પ્રતિપાદન કરે છે. યદ્યપિ અવતારદશામાં આ પ્રક્રિયા અપેક્ષિત નથી, કારણ કે ત્યારે તો સાક્ષાત્ પ્રભુ જ પોતાના સ્વરૂપને પ્રકટ કરી ભક્તિ પ્રદાન કરે છે. પણ અનવતારદશામાં તો આજ પ્રભુ વાજ્ઞમય સ્વરૂપ દ્વારા ભગવત્સ્વરૂપની જ્ઞાનપૂર્વક ભક્તિ થઈ શકશે. અને તેથી જ ભક્તિમાર્ગીય અન્ય વૈષ્ણવાચાર્યોએ તેમજ ભક્તિના વિશિષ્ટ અને શુદ્ધ સ્વરૂપને બતાવવા પ્રકટ થયેલા શ્રીવલ્લભાચાર્યચરણે પોતાના સમ્પ્રદાયના સિદ્ધાન્તોમાં તત્ત્વજ્ઞાનને સ્થાન આપ્યું છે. આ તત્ત્વજ્ઞાન પણ વસ્તુતસ્તુ ભક્તિહેતુરૂપ જ છે.

આ તત્ત્વજ્ઞાનના નિર્ધાર માટે દરેક આચાર્ય પોતપોતાની દૃષ્ટિએ માનબિન્દુરૂપ અમુક શાસ્ત્રોને પ્રમાણ રૂપે સ્વીકારેલા છે. એટલે કે આ શાસ્ત્રોમાં જે તત્ત્વજ્ઞાન વિષયક નિર્ધાર કરવામાં આવ્યો હોય તેના અવિરુદ્ધે જ પોતાનો મત સ્થાપ્યો છે. આમાં વૈદિક પરમ્પરામાં આવેલા પાંચે આચાર્યો (૧) શ્રીશંકરાચાર્ય (૨) શ્રીરામાનુજાચાર્ય (૩) શ્રીમધ્વાચાર્ય (૪) શ્રીનિમ્બાકાચાર્ય અને (૫) શ્રીવલ્લભાચાર્ય. વેદ, ગીતા અને બ્રહ્મસૂત્ર - આ ત્રણ ગ્રન્થોને પ્રમાણરૂપે સ્વીકારે જ છે, પણ આમાં પ્રથમ ચાર આચાર્યોથી આગળ વધીને શ્રીવલ્લભાચાર્યચરણ શ્રીમદ્ ભાગવત સમાધિભાષાને પણ ચતુર્થ પ્રમાણ તરીકે સ્વીકારે છે, જેનું વિશેષ વિવેચન અમે આગળ કરીશું.

॥ વેદાઃ ॥

આમાં પ્રથમ પ્રસ્થાન માટે શ્રીઆચાર્યચરણ આજ્ઞા કરે છે : ‘વેદાઃ’. શબ્દરૂપ વેદો પ્રમાણ છે. પ્રત્યક્ષ, અનુમાન વગેરે પ્રમાણ વિષે શ્રીઆચાર્યચરણ જાણાવે છે, ‘અમને શબ્દ પ્રમાણ જ ગ્રાહ્ય છે, કારણ કે પ્રત્યક્ષાદિમાં કેટલીક વાર આપણામાં લૌકિકતા તેમજ ક્ષુદ્રતા હોવાને કારણે ભ્રાન્તિ વગેરે દોષો પણ સંભવે છે જ્યારે શબ્દ પ્રમાણમાં આવા કોઈ દોષોની સંભાવના નથી.’ વેદ એ સ્વતઃસિદ્ધ પ્રમાણ છે, કારણ કે વેદ અપૌરુષેય છે, અલૌકિક જ્ઞાપક છે, અને ભગવાનના નિઃશ્વાસરૂપે પ્રકટ થયેલા છે. માયામાં વહી જતા જીવોને પોતાના સ્વરૂપનું માહાત્મ્યજ્ઞાન કરાવવા પરમકૃપાળુ પ્રભુએ જ પોતાના નિઃશ્વાસથી વેદોને પ્રકટ કરેલા છે. તેથી વેદનો અક્ષરમાત્ર પ્રમાણ છે. શ્રીશંકરાચાર્યજી પોતાના મતના સ્થાપનમાં શ્રુતિઓને બે ભાગે વહેંચી દે છે, કેટલીક શ્રુતિઓને તેઓ ગૌણ અને કેટલીકને પ્રધાન ગણી પ્રધાન શ્રુતિઓના આધારે કેવલાદ્વૈત સિદ્ધાન્તને સમજાવે છે, પરંતુ શ્રીઆચાર્યચરમ શ્રુતિઓના આવા બે વિભાગો માન્ય કરતા નથી. વેદની કોઈ પણ શ્રુતિ અથવા તો તેનો કોઈ પણ અક્ષર મિથ્યા કે ગૌણ હોઈ શકે નહિ. કારણ કે તે ભગવન્નિઃશ્વાસિત છે. અને તેનો સમગ્ર પ્રયત્ન માત્ર પરબ્રહ્મનું જ જ્ઞાન કરાવવાનો છે. તેથી વેદમાં ગૌણ-મુખ્યનો ભેદ કરવો એ સર્વથા અનધિકાર ચેષ્ટા જ કહેવાશે. ‘સર્વે વેદા યત્પદમામનન્તિ’ ‘વેદૈશ્ચ સર્વેરહમેવ વેદઃ’ ‘વેદોઽખિલો ધર્મમૂલમ્’ ‘સર્વે વેદા યત્રૈકં ભવન્તિ’ આ બધા વાક્યો સમગ્ર વેદની પ્રામાણિકતાને પ્રદર્શિત કરે છે. તેવી જ રીતે વેદનું બીજા ગાયત્રી પણ પોતાના સર્વ શબ્દો અને અક્ષરોથી માત્ર પરબ્રહ્મનું જ પ્રતિપાદન કરે છે. આમ વેદનો સમગ્ર હેતુ ભગવત્સ્વરૂપનું જ્ઞાન જ છે. તેથી લૌકિક બુદ્ધિ વડે અલૌકિક વેદોનું લૌકિકાર્થઘટન એ બુદ્ધિનો વ્યામોહ જ છે, બીજું કશું પણ નથી.

આવો જ પ્રસંગ શ્રીમદ્ભાગવતના પંચમસ્કંધમાં પણ આવે છે. મહારાજ પરીક્ષિત શ્રીશુકદેવજીને કહે છે : ‘આપ મને ભૂગોળ-ખગોળ-

જ્યોતિષનો ઉપદેશ કરો.’ ત્યારે પ્રશ્ન એ થાય છે કે જે ત્રણ ચાર દિવસ પછી દેહ છોડવાના છે, જે હકીકત તે પોતે જાણે પણ છે, જે ૫૦-૬૦ વર્ષની વય વટાવી ચૂક્યા છે, જેણે સર્વશાસ્ત્રોનું અધ્યયન સારી પેઠે કરેલું છે, જે વિદ્વાન છે, તેમજ હાલ જેણે મુમુક્ષુભાવને ગ્રહણ કરેલો છે, એ પરીક્ષિતને નાના બાળકની માફક ભૂગોળ-ખગોળ જાણવાની કેમ ઈચ્છા થઈ હશે ? ક્યાંક કથામાં અહીં વિસંવાદિતા તો નથી ને ? તેમજ પરીક્ષિતે ભલે પ્રશ્ન પૂછ્યો, પણ પરમહંસ પરિવ્રાજકાચાર્ય, પરમ બ્રહ્મનિષ્ઠ, પરમ ભાગવત ભગવાન શ્રીશુકમુનિ પણ પ્રશ્ન સાંભળીને ખૂબ લંબાણપૂર્વક ભૂગોલાદિનું વર્ણન કરે છે, તો શું શુકમુનિ પણ ભૂલા પડ્યા ? ભગવદ્ગ્રંથ શ્રીભાગવતમાં આ બધી લોકચર્યાને સ્થાન કેવી રીતે હોઈ શકે ? આ પ્રશ્નનો ઉત્તર પંચમ સ્કન્ધના પરીક્ષિતના અને શુકદેવજીના સંવાદમાંથી જ મળી જાય છે. પરીક્ષિત ભૂગોલાદિ વિષયક પ્રશ્નમાં જ કહે છે :-

ભગવતો ગુણમયે સ્થૂલરૂપ આવેશિતં મનો હ્યગુણેડપિ સૂક્ષ્મતમ આત્મજ્યોતિષિ પરે બ્રહ્મણિ ભગવતિ વાસુદેવાચ્ચે ક્ષમમાવેશિતું તદુહૈતદ્ ગુરોર્હસ્યનુવર્ણયિતુમિતિ ॥ (ભા.૫.૧૬.૩)

અર્થાત્ - જે મન ભગવાનના આ ગુણમય સ્થૂલ વિગ્રહમાં લાગી શકે છે, એ જ મન પ્રભુના નિર્ગુણ સૂક્ષ્મરૂપમાં પણ લાગવું સંભવ છે. તેથી ભગવદ્વિગ્રહરૂપે જે ભૂગોલાદિની સ્થિતિ છે તે પ્રકારે મને આપ વર્ણન કરો, જેથી હું પ્રભુના વિરાટ સ્વરૂપનું ચિત્તમાં અવગાહન કરી શકું.

આના પ્રત્યુત્તરમાં શ્રીશુકદેવજી કહે છે કે -

ન વૈ મહારાજ ભગવતો માયાગુણવિભૂતેઃ કાષ્ઠાં મનસા વચસા વાધિગન્તુમલં વિબુધાયુષાપિ પુરુષસ્તસ્માત્પ્રાધાન્યેનૈવ ભૂગોલક-વિશેષં નામરૂપમાનલક્ષણતો વ્યાખ્યાસ્યામઃ ॥ (ભા.૫.૧૬.૪)

અર્થાત્ - ભગવદ્ગુણોનો એટલો વિસ્તાર છે કે કોઈ દેવતાઓની

આયુથી પણ મન, વાણી દ્વારા એનો અન્ત પામી શકે તેમ નથી. તેથી નામ, રૂપ, પરિમાણ અને લક્ષણથી મુખ્ય મુખ્ય વાતોને લઈને જ હું સર્વનું વર્ણન કરીશ.

આ સંવાદના શબ્દોથી જાણવા મળે છે કે ભૂગોલાદિ વિષયોનો શ્રીભાગવતમાં સમાવેશ લૌકિક પ્રકારે નથી, પણ ભગવત્સંબન્ધથી જ છે. આ વર્ણનમાં ભૂગોલાદિનું જ્ઞાન આપવાનો હેતુ નથી, પણ પ્રભુના વિરાટ સ્વરૂપનું દર્શન કરાવવાનો હેતુ છે. એવી જ રીતે વેદ-ઉપનિષદ્માં પણ તત્ત્વોની ચર્ચા આજના સાયન્સના પુસ્તકોની માફક માત્ર લૌકિકરિત્યા તત્ત્વચર્ચા કરવા માટે નથી પણ ભગવદ્ભક્તિ માટે જરૂરી એવો સર્વાત્મભાવ ઉત્પન્ન કરવા માટે છે. જડ, ચેતન સર્વમાંથી લૌકિકભાવનો ત્યાગ કરી બ્રહ્મદર્શન કરવું એ જ મુખ્ય વાત છે. પોતાનામાં પણ જડ દેહમાંથી જડ બુદ્ધિનો, ચેતન જીવમાંથી જીવબુદ્ધિનો અથવા તો કર્તૃત્વ-ભોક્તૃત્વાદિ ભાવોનો ત્યાગ કરી તેનો પણ ભગવત્સંબન્ધિત્વેન વિચાર કરવો. દેહ પણ ‘ભોગાયતન શરીર’ છે એવું ન માનતાં પ્રભુએ સ્વસેવાર્થ આપ્યો છે એમ માનવું, અને જીવ પણ ભોગ ભોગવવા માટે ભોક્તા નથી પણ તે ભગવદંશત્વેન સેવક હોઈ સેવા જ એનો પરમ ધર્મ છે, એમ માનવું. આ જ્ઞાનને ચિત્તમાં સ્થિર કરવા વેદોમાં તત્ત્વવિષયક, જીવવિષયક ચર્ચા કરવામાં આવેલી છે. તેવી જ રીતે વેદોમાં બતાવેલા કર્મો પણ બ્રહ્માનુભવ માટે ઉપયોગી એવી ચિત્ત શુદ્ધિ માટે જ છે, નહિ કે લૌકિક ફલોનું પ્રતિપાદન કરવા.

આ વિષયમાં શ્રીઆચાર્યચરણ અણુભાષ્ય પ્રથમાધ્યાયના પ્રથમ અને દ્વિતીય સૂત્રમાં લખે છે :-

‘કિન્ન પરમકૃપાલુર્વેદઃ સંસારિણઃ સંસારાન્મોચયિતું કર્માણિ ચિત્તશુદ્ધયર્થં બોધિતવાન્’ (અ.ભા.૧.૧.૧)

તથા ‘વેદશ્ચ પરમાત્મોક્ષરમાત્રમપ્યન્યથા ન વદતિ ।

અન્યથા સર્વત્રૈવાવિશ્વાસપ્રસજ્ઞાત્ ।’

(અ.ભા.૧.૧.૨)

આમ આ બન્ને વાક્યોથી શ્રીઆચાર્યચરણનો વેદ વિશે અભિમત સ્પષ્ટતા સમજી શકાય છે.

અહીં એક સ્પષ્ટતા જરૂરી છે કે પ્રમાણોની બાબતમાં શબ્દ પ્રમાણને જે મહત્ત્વ આપવામાં આવ્યું છે તે માત્ર વેદાદિ શાસ્ત્રો પૂરતું જ છે. કારણ કે તે સર્વ અલૌકિક છે. અને અલૌકિકજ્ઞાપક છે. આથી લૌકિક પ્રકારે શબ્દપ્રમાણ શ્રીઆચાર્યચરણને અભીષ્ટ નથી જ. ગીતામાં અર્જુન ભગવાનને કહે છે :-

સ્વયમેવાત્મનાત્માનં વેત્થં ત્વં પુરુષોત્તમ ।

(ગીતા. ૧૦.૧૫)

તમને આ જગતમાં કોઈ પણ જાણી શકે તેમ નથી. તમે જ માત્ર તમને સારી પેઠે જાણો છો. તેથી તમે જો કૃપા કરીને તમને શબ્દથી જાણાવો તો જ કોઈ તમને જાણી શકે. આમ ભગવત્સ્વરૂપને ભગવાન જ પ્રકટ કરી શકે છે. અને તેથી જ કૃપાલુ પ્રભુએ પોતાના જ્ઞાન માટે જે વેદોને પ્રકટ કર્યા તે વેદો ભગવન્નિઃશ્વસિતરૂપ શબ્દપ્રમાણ તરીકે હોઈ અહીં શ્રીઆચાર્યચરણ પ્રથમ પ્રમાણમાં બતાવે છે કે અમારું પ્રથમ પ્રસ્થાન એ વેદો છે ‘વેદાઃ’ ॥

॥ શ્રીકૃષ્ણવાક્યાનિ ॥

પ્રથમ પ્રસ્થાન તરીકે ‘વેદાઃ’ શબ્દથી, શ્રુતિઓમાં ગૌણ અને મુખ્યનો શંકરાચાર્યની માફક ભેદ કર્યા વિના, સર્વ શ્રુતિઓને સ્વીકારી, આગળ દ્વિતીય પ્રસ્થાન તરીકે શ્રીઆચાર્યચરણ ‘શ્રીકૃષ્ણવાક્યાનિ’ એટલે કે ‘શ્રીકૃષ્ણ વાક્યો’નો ઉલ્લેખ કરે છે. મહાભારત ભીષ્મપર્વમાં યુદ્ધના આરંભે સમરાજાશ્રુમાં બન્ને સેનાઓ વચ્ચે કિંકર્તવ્યામૂઢ એવા પોતાના ભક્ત અર્જુન પર કૃપા કરીને પોતાના મુખકમલ દ્વારા ઉચ્ચારાયેલા ‘કુતસ્ત્વા કશ્મલમિદમ્’થી આરંભી ‘ઋચિદેતચ્છુતં પાર્થ’ પર્યન્તમાં કહેવાયેલા સર્વ ભગવદ્વાક્યોનો અહીં સમાવેશ કરવાનો છે.

યદ્યપિ ‘તં ત્વૌપનિષદં પુરુષં પૃચ્છામિ’ એ શ્રુતિના આધારે બ્રહ્મ કેવલ ઉપનિષદ્વેદ જ છે. તેથી બ્રહ્મવિચારમાં અથવા તો તત્ત્વનિશ્ચયમાં સ્મૃતિગ્રન્થોનો સમાવેશ થઈ શકે નહિં, તેમજ સ્મૃતિશાસ્ત્ર ગીતાને સ્વીકારવામાં આવે તો પછી અન્ય મનુ વગેરેની સ્મૃતિઓને પણ સ્વીકાર થવો જરૂરી થઈ જાય. તેથી ગીતાને પણ પ્રસ્થાન તરીકે ન સ્વીકારાય, એવી શંકા થાય તો તેના સમાધાનમાં શ્રીઆચાર્યચરણ આગુભાષ્યના પ્રથમ અધ્યાયના દ્વિતીય પાદના છઠ્ઠા સૂત્ર ‘સ્મૃતેશ્ચ’ ના ભાષ્યમાં લખે છે :

‘તં ત્વૌપનિષદં પુરુષં પૃચ્છામિ’ इति श्रुतेः केवलोपनिषद्वेद्यं ब्रह्म, न प्रमाणान्तरवेद्यम् । ततश्चार्जुनस्य शिष्यरूपेण प्रपन्नस्य पुष्टिभक्तत्वाभावाद् भगवद्वाक्ये निर्विचिकित्सविश्वासाभावाद् रथित्वेनैव स्थाप्यत्वान्न तादृशाय तादृशदेशकालयोरुपनिषदा-मवक्तव्यत्वाद् गुरुरूपतादृशरूपं निःश्वसितवेदोद्गमजनकं स्मृत्वा तदर्थमपि स्मृत्वा भगवान् पुरुषोत्तमो वाक्यान्युक्तवान् स्मृतिरूपाणि । ततो ब्रह्मविचारे तान्यप्युदाहृत्य चिन्त्यते । पुनश्च भगवाँस्तदधिकारेण ब्रह्मविद्यां निरूप्य स्वकृपालुतया

સર્વગુહ્યતમમિત્યાદિના ભક્તિપ્રપત્તિમેવોક્તવાન્ । (અ.ભા.૧.૨.૬)

તે ઔપનિષદ પુરુષ વિશે હું પૂછું છું. (બૃ.ઉ.૩.૮.૨૬) એ શ્રુતિવાક્ય પ્રમાણે બ્રહ્મ કેવલ ઉપનિષદથી જ જાણી શકાય છે. અન્ય પ્રમાણોથી બ્રહ્મને સારી રીતે જાણી શકાતું નથી. તેમજ ‘શિષ્યસ્તેઽહં શાધિ માં ત્વાં પ્રપન્નમ્’ (ગીતા. ૨.૭) વાક્ય પ્રમાણે શિષ્ય તરીકે શરાણે આવેલો અર્જુન પુષ્ટિભક્ત ન હોવાથી તે ભગવત્સ્વરૂપ અને ભગવદ્વાક્યોમાં સંશય રહિત વિશ્વાસવાળો નથી. જો તે સંશય રહિત વિશ્વાસવાળો હોત તો ‘અપરં ભવતો જન્મ પરં જન્મ વિવસ્વતઃ ।’ (ગીતા. ૪.૪) આ શ્લોકમાં ભગવદ્વાક્યોમાં અને ‘एवं सततयुक्ता ये भक्तास्त्वां पर्युपासते । ये चाप्यक्षरमव्यक्तं तेषां के योगवित्तमाः ॥’ (ગીતા. ૧૨.૧) માં બે પ્રકારના ઉપાસકોમાં શ્રેષ્ઠત્વ બાબત પ્રશ્ન કરીને પ્રત્યક્ષ ઉપસ્થિત પરબ્રહ્મના સ્વરૂપમાં શંકા પ્રતિધ્વનિત કરી છે તે ન થાત. તદુપરાંત ‘कालोऽस्मि लोकक्षयकृत्प्रवृद्धो लोकान्समाहर्तुमिह प्रवृत्तः’ (ગીતા. ૧૧.૩૨) માં પ્રભુએ પોતે જ પોતાની શી ઈચ્છા છે તે જાણાવી છે કે પોતાના અવતાર માટે પ્રયોજનરૂપ બનેલી પૃથ્વીની પ્રાર્થનાને લક્ષ્યમાં લઈ પૃથ્વી-દેવ-બ્રાહ્મણ વગેરેના કૃષ્ણોને દૂર કરવા દુષ્ટોનો સંહાર કરવો. ગીતાના ચોથા અધ્યાયના આઠમા શ્લોકમાં ભગવાન કહે છે :

परित्राणाय साधूनां विनाशाय च दुष्कृताम् ।
धर्मसंस्थापनार्थाय सम्भवामि युगे युगे । (ગીતા. ૪.૮) અર્થાત્
‘પ્રવૃદ્ધ અસુરભાવના પ્રાબલ્યથી ખંડિત થઈ ગયેલી અથવા ઉખડી ગયેલી ધર્મપ્રવૃત્તિને પુનઃ સ્થાપિત કરવા ધર્મરૂપ બનેલા સાધુઓનું રક્ષણ કરવા, અને ભગવન્માર્ગમાં અવરોધરૂપ બનવાનો પ્રયત્ન કરી રહેલા દુષ્ટ કૃતિવાળા અથવા કાળે કરીને પ્રવૃદ્ધ બનેલા હોઈ પ્રભુ વિના જેમની કૃતિ દુર્નિવાર છે એવા દુષ્ટોનો વિનાશ કરવા, અને સૃષ્ટિના કલ્યાણ માટે દરેક યુગના જે ધર્મોનું શાસ્ત્રોમાં નિરૂપણ કરવામાં આવેલું છે તે ધર્મોનું તે તે યુગ અનુસાર સૃષ્ટિમાં પ્રવર્તન કરવા અને તેને અનુકૂળ વાતાવરણ ઉત્પન્ન કરવા હું પ્રત્યેક યુગમાં જન્મ લઉં છું, - આ પ્રમાણેની પોતાની પ્રતિજ્ઞા અનુસાર સર્વ

લોકનો ક્ષય કરનાર હું કાળ છું - એમ કહી મહાભારતમાં ઉપસ્થિત સર્વજનોનું યુદ્ધમાં આગમન કાલબુભુક્ષાથી જ છે. તેથી સંહાર એ જ ભગવદ્દિચ્છા છે એ સ્પષ્ટ થાય છે. તે ઈચ્છાના આધારે ગીતાના ૧૧ મા અધ્યાયના તેત્રીસમા શ્લોકમાં ભગવાને અર્જુનને કહ્યું છે :-

‘तस्मात्त्वमुत्तिष्ठ यथો लभस्व जित्वा शत्रून् भुङ्क्स्व राज्यं समृद्धम् । मयैवैते निहताः पूर्वमेव निमित्तमात्रं भव सव्यसाचिन् ॥’

‘તું ઉભો થા, શત્રુવિજયરૂપ યશને પ્રાપ્ત કર, અને રાજ્યસુખને ભોગવ’. એમ કહી આ શ્લોકમાં પાંડવોને માટે રાજ્યભોગ અને બાકીના ૧૮ અક્ષૌહિણીમાં ઉપસ્થિતોનો સંહાર એમ બે પ્રકારની ભગવદ્દિચ્છા બતાવી છે. અને ‘આ બંને પ્રકારની મારી ઈચ્છા પ્રમાણેની વ્યવસ્થામાં તું નિમિત્ત માત્ર થા’, એમ ભગવાને અર્જુનને કહ્યું છે. એટલે અહિં આ પ્રકારે પંક્તિ બનાવાશે :

मया कालरूपेणैव पूर्वं निहतास्त एवोभयसम्बन्धित्वेनात्र समराङ्गणे युद्धार्थमागताः, तानेव हन्तुं त्वं निमित्तमात्रं भव, तत्र हनने भोगे च मया हतः, प्राप्तजयोऽस्मि, वीरोऽहमाढयोऽहं, सर्वसाधनसम्पन्नोऽहमित्याद्यज्ञानजन्मभावं त्यक्त्वा सर्वत्र सर्वकालेषु च मदिच्छानुकूलतयैव प्रवर्तने स्वस्वरूपं तदंशत्वेन सेवकत्वं हृदीकृत्य भक्तोचितनिमित्तभावं धारय ।

આ પ્રમાણે શ્લોકાર્થ કરવાથી બીજા અધ્યાયમાં ‘कथं भीष्ममहम्’ થી આરંભી ‘राज्यं सुराणामपि चाधिपत्यम्’ સુધીના પાંચ શ્લોકમાં પ્રદર્શિત થતા અર્જુનના ભાવોનું સમાધાનપૂર્વક ખંડન કરવામાં આવ્યું છે. આથી મહાભારત યુદ્ધની સમગ્ર પ્રવૃત્તિ કાલરૂપ ભગવાનથી પ્રેરિત છે. તેથી અહીં અર્જુનને પાણ રથી તરીકે પ્રભુએ જ સ્થાપેલા છે. અને પોતાની તે ઈચ્છાને લઈને યુદ્ધને ઉપયુક્ત અહંકાર પાણ આવશ્યક હોય છે, અન્યથા હનન સંભવ જ ન થાય. તેથી પ્રભુએ જ અર્જુનમાં તેટલો અહંકાર રહેવા દીધો છે. તેથી તેવા સાહંકારો માટે તેમજ

તેવા યુદ્ધના પ્રદેશમાં અને યુદ્ધકાલમાં ઉપનિષદ્ તત્ત્વ કહેવું અયોગ્ય હોવાથી ‘યો વૈ વેદાંશ્ચ પ્રહિણોતિ તસ્મૈ’ ઇત્યાદિ શ્રુતિઓમાં વાણવેલું જે મર્યાદાપ્રતિપાદક, નિઃશ્વાસરૂપ વેદના ઉદ્ગમજનક ગુરુરૂપનું સ્મરણ કરીને સાક્ષાત્ ભગવાન પુરુષોત્તમે સ્મૃતિરૂપે વાક્યો ઉચ્ચાર્યા, તેથી ગીતાને સ્મૃતિમાં ગણવામાં આવે છે. તેમ છતાં પણ ગીતામાં વેદોક્ત તત્ત્વનો નિર્ધાર અને એ વિષયમાં ઉત્પન્ન થતાં સન્દેહનું નિવારણ સ્વયં સાક્ષાત્ પુરુષોત્તમ પ્રભુએ જ સ્વમુખપદ્મનિઃસૃત વાક્યોથી કરેલું છે, તેથી બ્રહ્મવિચારમાં કિંવા તત્ત્વનિશ્ચયમાં અન્ય ઋષિઓ દ્વારા ઉચ્ચારાયેલા સ્મૃતિ વાક્યો કરતાં ભગવદ્વાક્યોનું બલ ઘણું વિશેષ છે, તે નિર્વિવાદ છે. આમ વેદમાં ઉભયવિધ શ્રુતિઓથી જો મનમાં સન્દેહ ઉત્પન્ન થાય છે : જેમ કે ‘અપાણિપાદો જવનો ગ્રહીતા ।’ વગેરે શ્રુતિવાક્યોમાં સન્દેહ થાય કે અહિં શ્રુતિ બ્રહ્મનું સામાન્યતઃ કરચરણાદિરહિત નિરાકારત્વ બતાવવા માગે છે કે પછી માત્ર પ્રાકૃત કરચરણનો જ નિષેધ કરે છે તો એ સન્દેહનું ‘સર્વતઃ પાણિપાદાન્તમ્’ વગેરે ગીતાના શબ્દોથી નિવારણ કરી શકાય કે પ્રભુ પોતે જ કંઠતઃ આજ્ઞા કરે છે કે બ્રહ્મ સર્વતઃ પાણિપાદાન્ત છે. તેથી શ્રુતિ માત્ર પ્રાકૃતકરચરણાદિનો જ નિષેધ કરે છે. તેથી પ્રાકૃત ગંધ રહિત અપ્રાકૃત કરચરણાદિયુક્ત પ્રભુનું સાકાર સ્વરૂપ છે એમ સ્પષ્ટ થાય છે. અન્યથા ગીતામાં બ્રહ્મનું જે સર્વતઃ પાણિપાદાન્તત્વ કહ્યું છે તે સંભવી શકે નહિં. આમ ગીતાશાસ્ત્ર વેદમાં ઉત્પન્ન થતા સન્દેહોનું નિવારક છે, તેથી તે બ્રહ્મવિચારમાં નિતાન્ત આવશ્યક છે.

આ ઉપરાંત પોતાની વિશેષ કૃપાના આધારે પ્રભુએ અર્જુનને ગીતામાં વિશેષ ઉપદેશ આપેલો છે જે ૧૮ મા અધ્યાયમાં શ્લોક ૬૪ થી શ્લોક ૬૬માં જોવા મળે છે. અઢારમા અધ્યાયના અન્તમાં ‘તમેવ શરણં ગચ્છ સર્વભાવેન ભારત’ (ગીતા.૧૮.૬૨) શ્લોકથી ઉપદેશ કરી

इति ते ज्ञानमाख्यातं गुह्याद्गुह्यतरं मया ।

विमृश्यैतदशेषेण यथेच्छसि तथा कुरु ॥ (ગીતા. ૧૮.૬૩)

‘મેં તને ગુહ્યાદ્ ગુહ્યતર જ્ઞાન આપ્યું, હવે તને જેમ ઠીક લાગે તેમ તું કર’ એ શબ્દોથી ‘કુતસ્ત્વા કશ્મલમિદમ્’ (ગીતા.૨.૨) થી આરંભી અહિં પર્યન્તના પોતાના ઉપદેશની સમાપ્તિ કરી. પણ ત્યારબાદ વિશેષ અનુગ્રહપૂર્વક પ્રભુ ફરીથી શ્લોક ૬૪ થી શ્લોક ૬૬ માં ત્રણ શ્લોકો દ્વારા ઉપદેશ આપે છે કે

सर्वगुह्यतमं भूयः शृणु मे परमं वचः ।

इष्टोऽसि मे दृढमिति ततो वक्ष्यामि ते हितम् ॥

હે અર્જુન, તું મને અતિશય પ્રિય છે, તેથી સર્વ ગુહ્યતમ એવા મારા પરમ રહસ્યયુક્ત વચનને ખૂબ ધ્યાનથી સાંભળ, એમ કહીને ‘મન્મના ભવ મદ્ગત્તો’ અને ‘સર્વ ધર્માન્ પરિત્યજ્ય’ એમ બે શ્લોકોમાં ભક્તિ અને પ્રપત્તિનો વિશિષ્ટ ઉપદેશ આપ્યો. ગુહ્યાદ્ ગુહ્યતર કહીને પછી ફરીથી જે સર્વગુહ્યતમત્વેન ભક્તિ-પ્રપત્તિ કહેવામાં આવી છે, તે પુષ્ટિ પ્રકારે કહેવામાં આવી છે. નહિં તો આના પહેલાં પણ ગીતામાં ભક્તિ અને પ્રપત્તિ બતાવાઈ જ ગઈ છે. પૂર્વમાં ભક્તિ અને પ્રપત્તિનો નિર્દેશ તો કરવામાં આવ્યો છે જ, પણ અહિં અર્જુનને સ્વતંત્ર કૃપાપૂર્વકભાવનું અને પ્રપત્તિનું દાન કરવામાં આવ્યું છે. અને તેથી સર્વધર્મના ત્યાગની આજ્ઞા આપી છે. ‘શ્રુતિસ્મૃતી મમૈવાજ્ઞે’ એ ભગવદ્વાક્ય પ્રમાણે શ્રુતિ અને સ્મૃતિમાં જાણાવેલા સર્વ ધર્મો ભગવાનની આજ્ઞારૂપ જ છે. તેથી ભક્તો ભગવદાજ્ઞા સમજીને જ તેનું પરિપાલન કરતા હોય છે. પણ પૂર્ણ દાસ્યની પ્રાપ્તિ પછી દાસધર્મ સિવાયના અન્ય ધર્મોનું યથોચિત પરિપાલન શક્ય હોતું નથી. તેથી દાસધર્મનો નિર્વાહ એ જ એનો સ્વધર્મ અથવા પરમ ધર્મ હોય છે, ભક્તો ધર્મોની મર્યાદાને ઉલ્લંઘીને પણ ધર્મી સ્વરૂપ પ્રભુને ભજ્જતા હોય છે. તેથી તેમને અધર્મનો બાધ થતો નથી. કારણ કે ‘અન્તરઙ્ગકાર્યકરણે બહિરઙ્ગમસિદ્ધમ્’ એ ન્યાયે ધર્મોએ અન્તરંગ છે, અને ધર્મ એ બહિરંગ છે. તેથી જ શ્રીમદ્બ્રજસિમન્તિનીઓએ ફલ પ્રકરણના આરંભે મર્યાદારૂપ ભગવદુપદેશને નહીં સ્વીકારી પુષ્ટિરૂપ ધર્મો ભજ્જનનો જ આગ્રહ સેવતા

પછી પ્રભુએ પાણ પુષ્ટિને અંગીકાર કરેલી દેખાય છે. એમ આ ગીતાશાસ્ત્રમાં પાણ પ્રથમ મર્યાદાનું પ્રભુએ નિરૂપણ કર્યું છે :

યઃ શાસ્ત્રવિધિમુત્સૃજ્ય વર્તતે કામકારતઃ ।
 ન સ સિદ્ધિમવાપ્નોતિ ન સુખં ન પરાં ગતિમ્ ॥
 તસ્માચ્છાસ્ત્રં પ્રમાણં તે કાર્યાકાર્યવ્યવસ્થિતૌ ।
 જ્ઞાત્વા શાસ્ત્રવિધાનોક્તં કર્મ કર્તુમિહાર્હસિ ॥

(ગીતા. ૧૬.૨૩,૨૪)

આમ આ બે શ્લોકોમાં દૈવીજીવોને માટે શાસ્ત્રવિહિત કર્મોનો નિર્દેશ કર્યો અને તેનાથી જ તેઓને સુખ, સિદ્ધિ અને ઉત્તમ ગતિની પ્રાપ્તિ બતાવી. અર્જુન દૈવી છે તેથી ‘ન હિન્સ્યાત્ સર્વભૂતાનિ’ વગેરે ધર્મવાક્યોથી જ પૂર્વમાં પ્રથમાધ્યાયમાં તેની યુદ્ધ માટેની અનિચ્છા બતાવી છે, ‘ધર્મે નષ્ટે કુલં નષ્ટમ્’ વગેરે વાક્યોથી. પાણ પ્રભુએ ગીતાશાસ્ત્રનો ઉપદેશ આપતાં અન્તના આ બે શ્લોકમાં અર્જુનને પૂર્વકથનથી વિપરીત આજ્ઞા આપી છે. ‘તું મારી આજ્ઞાથી યુદ્ધ કર, હું તને શરણાગતિનું દાન કરું છું, ધર્મ વિરૂદ્ધકરણથી મારી આજ્ઞાના ઉલ્લંઘનરૂપ દોષથી ઉત્પન્ન થતાં સર્વ પાપોથી તું જે ભયમાં છે તેનો શોક છોડ, અને હું ધર્મીનું શરણ સ્વીકારી ધર્મીઆજ્ઞાપાલનરૂપ યુદ્ધ કર, તને સર્વ પાપોથી હું મુક્ત કરીશ, તું ચિન્તા છોડી દે આમ અર્જુનમાં રહેલા મર્યાદાભાવનું ખંડન કરી પુષ્ટિમાં તેનો અંગીકાર કર્યો છે. એટલે જ એ સર્વ ગુહ્યતમ ઉપદેશ પૂર્વકથિત સંસ્મૃત ગુરુરૂપથી વિશિષ્ટ પ્રકારનો છે. અને તેથી જ આ શાસ્ત્રનું ઉપનિષત્વ પાણ કહેવામાં આવ્યું છે.

આમ અન્ય જીવકૃત સ્મૃતિઓ કરતાં આ સ્મૃતિશાસ્ત્રનું વૈશિષ્ટ્ય હોઈ તેમજ આનું વેદતુલ્યત્વ હોઈ તેમજ વેદ-વેદાન્તના અર્થોનો ભાષ્યરૂપ પ્રકાશ કરનાર હોઈ, સાક્ષાદ્ ભગવન્મુખનિઃસૃત હોઈ, બ્રહ્મવિચારમાં કિંવા તત્ત્વનિર્ધારમાં આનો મહત્ત્વપૂર્ણ ઉપયોગ હોઈ, આ શાસ્ત્રને પ્રમાણરૂપે સ્વીકારવામાં આવ્યું છે.

॥ વ્યાસસૂત્રાણિ ચૈવ હિ ॥

ભગવદ્ગીતામાં શ્રીકૃષ્ણ દ્વારા ઉચ્ચારાયેલી વાણીને પ્રમાણરૂપે કહીને હવે આગળ શ્રીઆચાર્યચરણ મીમાંસાશાસ્ત્રને પોતાના તૃતીય પ્રસ્થાન તરીકે જાણાવે છે.

‘અથાતો બ્રહ્મજિજ્ઞાસા’ સૂત્રથી આરંભ કરી ચાર અધ્યાયમાં ભગવાન શ્રીકૃષ્ણ દ્વૈપાયન વ્યાસે વેદાંતની સમીક્ષા માટે જે સૂત્રો રચ્યાં તે ‘બ્રહ્મસૂત્રો’ અથવા ‘વ્યાસસૂત્રો’ કહેવાય છે.

જો કે કેટલાક આધુનિક વિચારકો વ્યાસ અને બ્રહ્મસૂત્રના વિષયમાં ગંભીર મતભેદ ધરાવે છે. કેટલાકનું એમ માનવું છે કે વ્યાસ એ કોઈ એક વ્યક્તિ નથી, પાણ એક પરંપરાનું નામ છે. એટલે વ્યાસપરંપરામાં આવનાર પ્રત્યેક વ્યક્તિને વ્યાસ તરીકે જ પહેલાં ઓળખવામાં આવતી હતી. અને તેથી કૃષ્ણદ્વૈપાયન વ્યાસ અને બાદરાયાણ વ્યાસ જુદા છે, તેમ એ લોકો માને છે. આ વિચારકોનું એમ પાણ માનવું છે કે વેદનો વિભાગ કરનારા વેદવ્યાસ છે, ભાગવતના કર્તા કૃષ્ણદ્વૈપાયન વ્યાસ છે, મહાભારતના રચિયતા પરાશર વ્યાસ છે, બાકીના ૧૭ પુરાણો પાણ અલગ-અલગ વ્યાસોની કૃતિઓ છે. અને પ્રસ્તુત બ્રહ્મસૂત્ર કિંવા વ્યાસસૂત્રના કર્તા બાદરાયાણ વ્યાસ છે. તેમજ ઉપર જાણાવેલા દરેક વ્યાસનો સમય ગાળો પાણ જુદો જુદો છે. તેવી જ રીતે ગીતાના ૧૩ મા અધ્યાયમાં બ્રહ્મસૂત્રનો ઉલ્લેખ કરવામાં આવેલો છે:

ઋષિભિર્બહુધા ગીતં છન્દોભિર્વિવિધૈઃ પૃથક્ ।

બ્રહ્મસૂત્રપદૈશ્ચૈવ હેતુમદ્ભિર્વિનિશ્ચિતૈઃ ॥

(ગીતા. ૧૩.૪)

આ શ્લોકમાં નિર્દિષ્ટ બ્રહ્મસૂત્ર અને આજના પ્રવર્તમાન વ્યાસસૂત્ર કે જેના પર સર્વ આચાર્યોના ભાષ્યો છે તે બંને અલગ છે. તેમની માન્યતા મુજબ આજથી લગભગ ૨૨૦૦ વર્ષ પર (ઈ.સ.પૂર્વે ૨૫૦ વર્ષ) એક

સૂત્રયુગ ચાલ્યો હતો જેમાં સિદ્ધાન્તનું કે વિષયનું નિરૂપણ સૂત્રો દ્વારા સમજાવવાની પ્રાણાલિકા પ્રચલિત થઈ હતી, જેને કારણે તે સમયમાં અનેક સૂત્રગ્રંથોની રચના થઈ હતી, જેમાં યોગસૂત્રો, વ્યાકરણસૂત્રો, ભક્તિસૂત્રો, વેદાન્તસૂત્રો વગેરેનો સમાવેશ થઈ શકે. તે જ સમયમાં (સૂત્ર યુગમાં) બાદરાયણ વ્યાસનો સમય કલ્પી આ વેદાન્તસૂત્રની રચનાનો કાળ પણ તેઓ આજથી લગભગ ૨૨૦૦ વર્ષ પૂર્વેનો માને છે.

ઉપર જણાવેલા બધા જ મતો સાથે શ્રીઆચાર્યચરણ સમ્મત નથી. કારણ કે પ્રભુની નામ અને રૂપ એ ઉભયવિધ ક્રીડા અલૌકિક હોઈ તેનું જ્ઞાન અથવા તેનું પ્રતિપાદન ભગવત્કૃપા અને ભગવદ્દિશ્ણા વિના સંભવિત નથી. તેમજ લૌકિક પ્રાકૃત બલવાળી વાણીથી પણ સંભવિત નથી. તેથી જ પરમ કાર્ણિક પ્રભુએ આ સર્વ કાર્યોના હેતુ માટે પોતાની જ્ઞાનકલા દ્વારા વ્યાસરૂપે અવતાર ગ્રહણ કર્યો. અને તે અવતાર દ્વારા પોતાના મહાન કાર્યથી ‘વ્યાસોચ્છિષ્ઠં જગત્સર્વમ્’ ની અદ્ભૂત પ્રતિષ્ઠાને પ્રાપ્ત કરી શક્યા. પરાશર, કૃષ્ણદ્વૈપાયન, બાદરાયણ, વેદવ્યાસ અથવા વ્યાસ આ બધા જ નામો એકના જ છે તેમજ વ્યાસ નામથી પ્રસિદ્ધ સર્વ કૃતિઓ એક જ જ્ઞાનવતાર વ્યાસની છે. જે જ્ઞાનાવતાર વ્યાસથી ભિન્ન બાદરાયણ વ્યાસને માનવામાં આવે તો શ્રુતિસ્મૃતિના અર્થમાં કે નિર્ણયમાં બ્રહ્મસૂત્ર પ્રમાણભૂત થઈ શકે નહિં. જેમ ઘણા ઋષિઓએ સ્મૃતિગ્રંથોની રચના કરી છે, તેમ છતાં પણ બ્રહ્મવિદ્યાના વિષયમાં માત્ર ગીતાને જ વેદાર્થમાં પ્રમાણ તરીકે સ્વીકારે છે, કારણ કે એમાં અન્ય પ્રાકૃત ઋષિઓ દ્વારા નહિં અપિતુ સાક્ષાદ્ પ્રભુએ ઉચ્ચારેલા વાક્યો છે. તેવી જ રીતે શ્રીવ્યાસચરણ પણ સાક્ષાત્ પ્રભુના જ્ઞાનાંશથી પ્રકટ થયેલા હોઈ, અને તેમનું અવતાર પ્રયોજન તે માટેનું જ હોઈ, એમાણે જે વેદ-વેદાન્તનું અર્થગ્રહણ કર્યું હોય કે તે સંબન્ધમાં જે નિર્ણય કરેલો હોય તે પણ પ્રમાણભૂત જ છે. કારણ કે જ્ઞાનાંશત્વેન તે અર્થગ્રહણ કે નિર્ણય પણ પ્રભુ દ્વારા જ છે અને તેથી જ શ્રીઆચાર્યચરણ અણુભાષ્યમાં આજ્ઞા કરે છે કે ‘વ્યાસસ્યાપિ ભગવજ્જ્ઞાનાંશ-ત્વાદદોષઃ ।’ (અ.ભા.૧.૨.૬)

વેદનો વિભાગ, મહાભારતની રચના, પુરાણોની રચના, ભાગવતની રચના અને વેદાંત સૂત્રોની રચનામાં એક જ વ્યાસનું કર્તૃત્વ છે તેમ શ્રીમદ્ભાગવત પ્રથમ સ્કન્ધથી પણ ફલિત થાય છે. તેમજ શ્રીમદ્ભાગવતમાં તે સ્થાને થયેલા ઉલ્લેખથી વ્યાસચરણનો સમય પણ નિશ્ચિત થઈ જાય છે જેથી પહેલાં કહેવાયેલા બધા જ મતો આપોઆપ નિરસ્ત થઈ જાય છે. ઉદાહરણ તરીકે

૧. દ્વૈપાયનો વિરહકાતર આજુહાવ ।

(ભાગવત ૧.૨.૨)

૨. તતઃ સપ્તદશે જાતઃ સત્યવત્યાં પરાશરાત્ ।

ચક્રે વેદતરોઃ શાખા દૃષ્ટ્વા પુંસોઽલ્પમેધસઃ ॥

(ભાગવત ૧.૩.૨૧)

૩. દ્વાપરે સમનુપ્રાપ્તે તૃતીયે યુગપર્યયે ।

જાતઃ પરાશરાદ્યોગી વાસવ્યાં કલયા હરેઃ ॥

(ભાગવત ૧.૪.૧૪)

૪. ઋગ્યજુઃસામાથર્વાખ્યા વેદાશ્ચત્વાર ઉદ્ધતાઃ ।

ઇતિહાસપુરાણં ચ પન્નમો વેદ ઉચ્યતે ॥

(ભાગવત ૧.૪.૨૦)

૫. ઇતિ ભારતમાખ્યાનં કૃપયા મુનિના કૃતમ્ ।

(ભાગવત ૧.૪.૨૫)

૬. જિજ્ઞાસિતમધીતં ચ બ્રહ્મ યત્તત્સનાતનમ્ ।

તથાપિ શોચસ્યાત્માનમકૃતાર્થ ઇવ પ્રભો ॥

(ભાગવત ૧.૫.૪)

૭. નિર્ગતે નારદે સૂત ભગવાન્ બાદરાયણઃ ।

શ્રુતવાંસ્તદભિપ્રેતં તતઃ કિમકરોદ્વિભુઃ ॥

(ભાગવત ૧.૭.૧)

ઉપર જાણાવેલા ભાગવત પ્રથમ સ્કન્ધના ભિન્ન ભિન્ન અધ્યાયોના શ્લોકો પૈકી પ્રથમ શ્લોકમાં જેમને દ્વેપાયન કહ્યા છે તેમને જ સાતમા શ્લોકમાં બાદરાયણ અને બીજા શ્લોકમાં પારાશર તરીકે ઓળખવામાં આવ્યા છે. તેમજ તેમને જ ચોથા શ્લોકમાં વેદવ્યાસ તરીકે બતાવવામાં આવ્યા છે. તેવી જ રીતે જેમનો ચોથા શ્લોકમાં વેદવિભાગકર્તા અને ઇતિહાસ-પુરાણોના રચયિતા તરીકે ઉલ્લેખ થયો છે, તેમની જ કૃતિ મહાભારત છે, એમ પાંચમા શ્લોકથી સ્પષ્ટ થાય છે. અને તે જ વ્યાસ મહાનુભાવે સમાધિ દ્વારા શ્રીમદ્ ભાગવત પ્રકટ કર્યું છે એમ તે સ્થાનોની કથાથી જાણવા મળે છે. આ વ્યાસ મહાનુભાવની વેદ-વેદાન્તમાં પૂર્ણ યોગ્યતા અને અધિકાર છે એવું છઠ્ઠા શ્લોકમાં બતાવ્યું છે. આજ વ્યાસચરણ ભગવાનના જ્ઞાનાંશથી સત્તરમા અવતાર તરીકે બીજા શ્લોકમાં પ્રતિપાદિત થયેલા છે. આમ શ્રીમદ્ ભાગવતના આ સર્વ પ્રમાણોથી એક જ વ્યાસ દ્વારા આ સર્વ શાસ્ત્રોની રચના છે તે સ્પષ્ટ થાય છે.

અહીં વ્યાસજીના કાલ નિર્ણયને માટે ભાગવત ૧-૪-૧૪ મો શ્લોક બરાબર તપાસવો જરૂરી છે. તેમાં જાણાવ્યું છે કે ત્રીજી વખતના ચતુર્યુગમાં (સત્યુગ, ત્રેતાયુગ, દ્વાપરયુગ અને કલિયુગ-આ ચારનો ભેગો સમય તે એક ચતુર્યુગ કહેવાય છે) આવતા દ્વાપરયુગમાં પરાશર મુનિથી વાસવીમાં પ્રભુ શ્રીહરિની જ્ઞાનકલા વડે વ્યાસજી ઉત્પન્ન થયા.

આ શ્લોક પર અન્ય ટીકાકારો અને શ્રીઆચાર્યચરણ તેમજ ગો.શ્રીપુરુષોત્તમજીના મતને બરાબર સમજવો જરૂરી છે. શ્રીમદ્ ભાગવતના ટીકાકાર શ્રીધરસ્વામી લખે છે :-

..... દ્વાપર ઇતિ । દ્વાપરે સમનુપ્રાપ્તે ।

કદેત્યપેક્ષાયમાહ । તૃતીયે યુગસ્ય પર્યયે પરિવર્તે ।
વાસવ્યામુપરિચરસ્ય વસોર્વીર્યાજ્ઞાતાયાં સત્યવત્યાં યોગી જ્ઞાની
વ્યાસો જાતઃ ।

(શ્રીધરકૃત ભાવાર્થદીપિકા, ભાગવત ૧.૪.૧૪)

આ ‘શ્રીધરી ભાવાર્થદીપિકા’ પરની ટીકા ‘ભાવાર્થદીપિકાપ્રકાશ’ માં વંશીધર લખે છે કે,

યુગાનાં સત્યાદીનાં બહૂનાં પર્યયોઽતિક્રમો યત્ર તસ્મિન્
‘પર્યયોઽતિક્રમસ્તસ્મિન્નતિપાત ઉપાત્યયઃ’ ઇત્યમરઃ ।
બહુયુગાતિક્રમે । યદ્વાપરં તસ્મિન્સ્તદ્વ કૃષ્ણાવતારસમ્બન્ધેવ જ્ઞેયમ્ ।
તદવતારશ્ચ વૈવસ્વતમન્વન્તરીયાષ્ટાવિંશતિતમે દ્વાપરે
વ્યાખ્યાસ્યતે । કીદૃશે તૃતીયે સંધ્યારૂપયુગરૂપ સંધ્યાંશરૂપાણીતિ
સર્વ યુગાનિ ત્રિરૂપાણિ ભવન્ત્યતસ્તૃતીયે સંધ્યાંશરૂપે ઇતિ
વિશ્વનાથઃ । તીર્થસ્તુ કૃતયુગાપેક્ષયા તૃતીયે દ્વાપરે સમનુપ્રાપ્તે
કિંભૂતે યુગસ્ય પર્યયોઽવસાનં યત્ર તસ્મિન્ દ્વાપરાન્ત ઇત્યર્થ માહ ।

(વંશીધરકૃત ભાવાર્થદીપિકા પ્રકાશ, ભાગવત ૧.૪.૧૪)

શ્રીરાધારમણદાસ ગોસ્વામી ‘દીપ’ની વ્યાખ્યામાં સંક્ષેપમાં જાણાવે છે કે,

તૃતીય ઇતિ । તૃતીયત્વં કલિમાદાય વૈપરીત્યેન ગણનયા
ત્રેતાયુગાવસાને ઇત્યર્થ :- ઇતિ વ્યાખ્યાલેશઃ । પરિવર્તે
સમાપ્તિકાલે સન્ધાવિત્યર્થ :- ઇતિ બુધરજ્જની ।

(શ્રીરાધારમણદાસ ગોસ્વામી કૃત ‘દીપ’ની વ્યાખ્યા, ભાગવત ૧.૪.૧૪)

શ્રીમદ્ વીરરાઘવજી વ્યાખ્યામાં લખે છે :

દ્વાપરે યુગે સમનુપ્રાપ્તે તત્રાપિ તૃતીયેઽસ્ય યુગસ્ય
પર્યાયેઽવસાને પરાશરાત્ ।

(શ્રીમદ્વીરરાધવવ્યાખ્યા, ભાગવત ૧.૪.૧૪)

શ્રીમદ્ વિજયધ્વજકૃત ‘પદરત્નાવલી’માં ઉલ્લેખ છે :

કૃતયુગાપેક્ષયા તૃતીયે દ્વાપરે યુગે યુગપર્યવસાને સમનુપ્રાપ્તે
સતિ

(શ્રીમદ્ વિજયધ્વજકૃત તીર્થ, ભાગવત ૧.૪.૧૪)

શ્રીજીવગોસ્વામી ક્રમસન્દર્ભમાં લખે છે કે,

યુગસ્ય તસ્ય દ્વાપરાખ્યસ્ય તૃતીયે પર્યયે
યુગત્રયમન્યદતિક્રમ્યાતિક્રમ્ય વૈવસ્વતમન્વન્તરાદિતસ્તૃતીય
આગમને સતિ ।

(શ્રીજીવગોસ્વામી કૃત ક્રમસન્દર્ભ, ભાગવત ૧.૪.૧૪)

શ્રીમદ્ વિશ્વનાથચક્રવર્તી સારાર્થદર્શિનીમાં લખે છે :

દ્વાપર ઇતિ । યુગાનાં સત્યાદીનાં બહૂનાં પર્યાયોઽતિક્રમો યત્ર
તસ્મિન્ ‘પર્યાયોઽતિક્રમસ્તસ્મિન્નતિપાત ઉપાત્યય’ ઇત્યમરઃ ।
બહુયુગાદિક્રમે યદ્ દ્વાપરં તસ્મિન્ । તદ્દ કૃષ્ણાવતારસમ્બન્ધ્યેવ
જ્ઞેયમ્ । તદવતારશ્ચ વૈવસ્વતમન્વતરીયાષ્ટાવિંશતિતમે
સંધ્યાંશરૂપે ।

(શ્રીમદ્ વિશ્વનાથચક્રવર્તી કૃત ‘સારાર્થદર્શિની’, ભાગવત
૧.૪.૧૪)

શ્રીશુકદેવજીના ‘સિદ્ધાન્તપ્રદીપ’માં જણાવ્યું છે કે,

દ્વાપર ઇતિ । દ્વાપરે ‘અષ્ટાવિંશે ભવિત્રી ત્વં દ્વાપરે
મત્સ્યયોનિષુ’ ઇતિ હરિવંશે સત્યવતીજન્મસ્મરણાત્ તત્રૈવ
અષ્ટાવતારાનુક્ર્વા નવમોદ્વાપરે વિષ્ણુરષ્ટાવિંશે પુરાભવત્ ।
વેદવ્યાસસ્તથા જજ્ઞે જાતુકર્ણ્ય પુરસ્કૃત’ ઇતિ
શ્રીવેદવ્યાસજન્મસ્મરણાત્ ચ સમનુપ્રાપ્તે સમ્યગનુપશ્ચાદ્ ગતે સતિ
તૃતીયે યુગપર્યયે યુગસ્ય દ્વાપરસ્ય ત્રેતાનન્તરઃ
દિવ્યસંવત્સરશતદ્વાયાત્મકઃ પ્રથમઃ પર્યાયઃ । દિવ્યસંવત્સરાત્મકો
દ્વિતીયઃ પર્યાયઃ । દિવ્યસંવત્સરશતદ્વયાત્મકઃ ચરમભાગઃ તૃતીયઃ
પર્યાયઃ । સંધ્યાંશલક્ષણઃ સન્નિહિતઃ કાલસ્તસ્મિન્ ‘પુનસ્તિષ્ઠ્યે ચ
સમ્પ્રાપ્તે કુરવો નામ ભારતાઃ । ભવિષ્યન્તિ મહાત્માનો રાજાનઃ
પ્રથિતા ભુવિ ॥ તેષાન્ત્વતઃ પ્રસૂતાનાં કુલભેદો ભવિષ્યતિ ।
પરસ્પર-વિનાશાર્થં ત્વામૃતે દ્વિજસત્તમ ॥ તત્રાપ્યનેકધા વેદાન્
ભેત્સ્યસે તપસાન્તિવઃ । કૃષ્ણે યુગે ચ સમ્પ્રાપ્તે કૃષ્ણવર્ણો ભવિષ્યસી’
તિ મોક્ષધર્મોક્તેઃ । (શ્રીશુકદેવકૃત સિદ્ધાન્તપ્રદીપ,
ભા.૧.૪.૧૪)

આ પ્રમાણે અલગ અલગ ટીકાકારોના વિભિન્ન મતો જોયા. તેમાં
પ્રાયઃ ઘણાખરા વૈવસ્વત મન્વન્તરમાં ભગવાન શ્રીકૃષ્ણનો અવતાર અને
વ્યાસજીનો અવતાર થયો એમ માને છે. પણ આ બધાથી અલગ રીતે
શ્રીઆચાર્યચરણે વિલક્ષણતાથી પોતાનો મત પ્રગટ કર્યો છે. ભાગવત
૧.૪.૧૪ની શ્રીસુબોધિનીમાં શ્રીઆચાર્યચરણ લખે છે કે,

બ્રહ્મકલ્પસ્ય પ્રથમમન્વન્તરસ્ય તૃતીયતુગપર્યાવૃત્તૌ
વ્યાસસ્ય જન્મ । પ્રથમો યુગપર્યાયો જ્ઞાનસ્ય સંસાધનસ્ય કાલઃ ।
દ્વિતીયઃ કર્મણઃ । તૃતીયસ્તુ ભક્તેઃ । તથાપિ ધર્માણાં બાધકત્વાત્
કૃતે ત્રેતાયાં ચ ન જન્મ, કિન્તુ ધર્મસ્ય દ્વિપરતાયાં સન્દેહે સર્વેષામેવ
સન્દેહઃ સંશબ્દાર્થઃ । (સુબોધિની ૧.૪.૧૪)

અર્થાત્ શ્રીઆચાર્યચરણ કહે છે કે બ્રહ્મકલ્પના પ્રથમ મન્વન્તરની ત્રીજી યુગપર્યાવૃત્તિમાં (યુગપર્યાવૃત્તિ-સત્યથી કલિ સુધીના ચારયુગોનું ક્રમશઃ આવર્તન) એટલે કે ત્રીજી વખત યુગ ફર્યા ત્યારે વ્યાસજીનો જન્મ છે. યુગની પ્રથમ પર્યાવૃત્તિ એ સાધનસહિત જ્ઞાનનો કાળ છે. બીજી વખતની પર્યાવૃત્તિ એ કર્મનો કાળ છે. અને ત્રીજી વખતની પર્યાવૃત્તિ એ ભક્તિનો કાળ છે. તેમ છતાં પણ સત્યયુગમાં અને ત્રેતાયુગમાં ધર્મોનું બાધકપણું હોવાથી તે બે યુગમાં વ્યાસજીનો જન્મ નથી, પણ ધર્મની દ્વિપરતામાં બધાને સન્દેહ થયો એમ મૂળ ભાગવત વાક્યમાં ‘સમ્’ ઉપસર્ગથી શબ્દાર્થ ગ્રહણ થાય છે.

શ્રીસુબોધિનીજીના આ પ્રકરણને વધુ વિસ્તારથી સમજાવતાં ગોસ્વામી શ્રીપુરુષોત્તમજી મહારાજ શ્રીસુબોધિની પ્રથમ સ્કન્ધ પ્રકાશમાં જણાવે છે કે,

બ્રહ્મકલ્પસ્યેત્યાદિ । અત્રાયમાશયઃ - મૂલે ‘તૃતીયે યુગપર્યય’ इति कथनादष्टाविंशतिपर्यायद्वापरस्य निवृत्तौ तत्रोत्पन्नायाः सत्यवत्या एतन्मन्वन्तरीयतૃતીયપર्यायद्वापरेऽभावात् तस्यापि निवृत्तौ तस्याः सोमवंशीयत्वेन तद्रहितमन्वन्तराणामपि निवृत्तावेतत्કल्पस्यैव निवृत्तेर्भૂतस्य कल्पान्तरस्यावश्यं मृग्यत्वात् तस्मिन् विचार्यमाणे रजोगुणस्यैव प्रथमं क्षोभात् ‘प्रथमः कल्पो राजस’ इति ब्रह्मकल्पस्य राजसत्वे ‘चाक्षुषो दधिसम्प्लव’ इत्यत्रोक्तन्यायेन तत्र राजसमन्वन्तरપ્રાથમ્યે પ્રાપ્તે, તત્ર સૂર્યાદિપેક્ષાસત્ત્વાત્ ‘મૃતેઽણ્ડ ઇષ એતસ્મિન્ યદભૂતતો માર્તણ્ડ’ इति निरुक्त्या जगतोऽग्नीषोमात्मकत्वेन च सोमस्यापि तदा सत्त्वेन तद्वंशे जाते तृतीयपर्यायद्वापर एव सत्यवत्या उत्पत्तौ वक्ष्यमाणयुक्त्या पराशरस्यापि तदानीं सत्त्वात् तृतीयपर्यावृत्तौ व्यासजन्मेत्यर्थः ।

तृतीय इत्यादिकथनस्य प्रजोयनमाहुः प्रथममित्यादि । तथा च भक्तिप्रचारार्थत्वात्तृतीये पर्याये जन्मेति भावः । माध्वास्तु ‘अधीतवान् द्वापरादा’ वित्यस्य व्याख्याने ‘व्यासः षट्शतवर्षीयो धृतराष्ट्रमजीजन’ इति वाक्यादस्मिन् कल्पे व्यासजन्माहुः । द्वापरस्य तात्पर्यमाहुस्तथापीत्यादि । धर्माणां बाधकत्वादिति । कृतत्रेतयोर्धर्म सन्देहाभावेनासन्दिग्धतया क्रियमाणानां तेषां भक्तिबोधकत्वात् । द्विपरतायां सन्देह इति । ‘द्वापरौ युगसंशया’ इति कोशात् द्वापरशब्द उभयार्थः, प्रकृते शक्तिनियंत्रणा-भावादेकयोक्त्या पुष्पवच्छब्दवदुभयं वक्ति । द्विपरता तूक्ता मात्स्ये ‘द्वैधमुत्पद्यते चैव युगे तस्मिन् श्रुतौ स्मृता’ इत्यादिना । एवञ्च द्वापरान्ते व्यासावतार आयाति ।

(શ્રીસુબો.પ્રકાશ ૧.૪.૧૪)

અર્થાત્ ‘બ્રહ્મકલ્પ’ના એમ કહ્યું છે ત્યાં આ પ્રમાણેનો આશય છે. મૂલમાં (ભાગવત) ‘તૃતીયે યુગપર્યયે’ એમ કહેલું હોવાથી આ મન્વન્તરના અઠાવીસમા પર્યાયદ્વાપરના અન્તમાં ઉત્પન્ન થયેલ સત્યવતીનો આ મન્વન્તરના ત્રીજા પર્યાય દ્વાપરમાં અભાવ હોવાથી આ મન્વન્તરમાં વ્યાસજન્મ નથી એવો નિશ્ચય થાય છે. તેમજ તે સત્યવતીનું સોમવંશીયપણું હોવાથી જે મન્વન્તરોમાં સોમ વંશજ ન હોય તે તે મન્વન્તરોમાં પણ વ્યાસનો જન્મ નથી જ એ નિશ્ચય થાય છે. તો પછી આ બધી હકીકતો કલ્પાન્તરની હોવી જોઈએ. તે કયો કલ્પ તેનો વિચાર કરતાં, રજોગુણનો જ પ્રથમ ક્ષોભ થવાથી પ્રથમ કલ્પ રાજસ થયો છે. એ પ્રકારે બ્રહ્મકલ્પનું રાજસપણું છે. તેમજ મત્સ્યાવતારમાં ચાક્ષુષ મન્વન્તર થયો ત્યારે પ્રલય થયો, એમ સિદ્ધ થવાથી તેમાં રાજસ મન્વન્તર પડેલો પ્રાપ્ત થયો. તેમાં સૂર્ય, ચંદ્ર વગેરે હોવા જોઈએ. તેથી જ ભાગવતમાં પંચમ સ્કંધમાં માર્તણ્ડ શબ્દનો અર્થ ‘અંડ મૃત થયું તેમાં ઉત્પન્ન થયેલો તે માર્તણ્ડ’ એવો કરવાનો છે. જગતને અગ્નિ અને સોમાત્મકપણું હોવાથી તે વખતે સોમ પણ છે.

માટે તેનો વંશ પણ તેમાં થયો. ત્યારે ત્રીજી વખત દ્વાપર આવ્યો તેમાં સત્યવતીની ઉત્પત્તિ સિદ્ધ થાય છે, તેમજ પરાશર પણ તે વખતે હતા તેથી ત્રીજી વખતના દ્વાપરમાં વ્યાસજીનો જન્મ સિદ્ધ થાય છે.

ભાગવતના પ્રથમ સ્કંધમાં જૈમની કથા આપેલી છે તે જ પારાશર અથવા કૃષ્ણ દ્વેપાયન વ્યાસ દ્વારા વેદાન્તસૂત્રની રચના થયેલી છે. તેમજ શ્રીઆચાર્યચરાણની અને આ સમ્પ્રદાયની પરમ્પરાની માન્યતા છે. શ્રીઆચાર્યચરાણે અણુભાષ્યના કેટલાક સ્થાનોમાં વ્યાસચરાણ માટે જે પ્રકારથી ઉલ્લેખ કર્યો છે તે અમે અહીં આપીએ છીએ.

૧. તથા ચ નિર્ણયે યેનકેનચિદ્વક્તવ્યે હરિઃ સ્વયં વ્યાસો વિચારં ચિકીર્ષુસ્તત્કર્તવ્યતાં બોધયતિ । બ્રહ્મજિજ્ઞાસા કર્તવ્યેતિ વ્યાસોક્તત્વાદપિ કર્તવ્યા । (અ.ભા.૧.૧.૧)

૨. બ્રહ્મવિચાર એવાસ્મભીયો, ન ધર્મવિચારઃ । સર્વ વેદવ્યાસકર્ત્રા વેદવ્યાસેનાકૃતત્વાત્ તુચ્છફલત્વાદ્ ।

(અ.ભા.૧.૧.૧)

૩. તથા હિ । જૈમિનિધર્મજિજ્ઞાસામેવ પ્રતિજ્ઞાય તત્પ્રતિપાદકસ્ય પૂર્વકાણ્ડસ્ય સમન્વયમાહ । અવાન્તરવાક્યાનાં પ્રકારશેષત્વાત્ । ન ચ સર્વસ્મિન્ વેદે ધર્મ એવ જિજ્ઞાસ્યઃ । તદ્ ગુરુણૈવ વ્યાસેન બ્રહ્મજિજ્ઞાસાયાઃ પ્રતિજ્ઞાતત્વાત્ ।

(અ.ભા.૧.૧.૩)

૪. इदं च शास्त्रं मोक्षरूपपुरुषार्थ साधकम् ।

(અ.ભા.૧.૧.૩)

ઉપર જણાવેલા વાક્યોમાં પ્રથમમાં ભગવાનના જ્ઞાનાવતાર વ્યાસ દ્વારા જ બ્રહ્મજિજ્ઞાસાથી આરંભ થતા બ્રહ્મસૂત્રની રચનાનો ઉલ્લેખ

શ્રીઆચાર્યચરાણ ભાષ્યમાં કરે છે. ભાષ્યની આજ પંક્તિઓ પર પ્રકાશમાં શ્રીપુરુષોત્તમજી મહારાજ લખે છે :-

उक्तरीत्या वेदार्थनिर्णयस्यावश्यकत्वाद् तन्निर्णये येनकेनचिद्वक्तव्ये यदा कालवशात् तपआदीनामसंभवं व्यङ्ग्यतया तेषामसाधकत्वं च दृष्टवांस्तदा जगद्दुःखदूरीकरणार्थं हरिः स्वयं व्यासरूपेणावतीर्य वेदाव्यासकार्यं कृत्वा सर्ववेदार्थनिर्णयार्थं ब्रह्मविचारं चिकीर्षुस्तत्कर्तव्यतां बोधयति ब्रह्मजिज्ञासा कर्तव्येति ।

અર્થાત્-તે કહ્યા પ્રમાણે વેદાર્થ નિર્ણયનું આવશ્યકપણું હોવાથી તેમજ કાલવશ તપ વગેરેનું અસંભવપણું, વ્યંગતા વડે તે બધાનું અસાધકપણું ભગવાને જ્યારે જોયું ત્યારે જગતના દુઃખને દૂર કરવા માટે સ્વયં ભગવાને વ્યાસરૂપે અવતરીને વેદનો વિભાગ વગેરે કાર્ય કરીને સર્વ વેદાર્થ નિર્ણયને માટે બ્રહ્મવિચારની ઈચ્છા રાખીને, તેની કર્તવ્યતાનો બોધ આપતાં કહે છે કે બ્રહ્મજિજ્ઞાસા કરવી.

તેવી જ રીતે બીજા વાક્યોમાં પણ આ બ્રહ્મસૂત્રની રચના વેદનો વ્યાસ કરનાર વ્યાસજી દ્વારા જ થઈ છે તેમ જણાવે છે.

ત્રીજા વાક્યમાં સૂત્રકર્તા વ્યાસજી, એ પૂર્વમીમાંસાના કર્તા જૈમિનિઋષિના ગુરુ છે એ સ્પષ્ટ કર્યું છે. જૈમિનિનો ઉલ્લેખ માર્કંડેય પુરાણમાં પણ વ્યાસના શિષ્ય તરીકે કરવામાં આવ્યો છે.

व्यासशिष्यो महातेजाः जैमिनिः पर्यपृच्छतः ।

यस्याग्रे भारताख्यानं व्यासेनोक्तं महात्मना ॥

એ જ પ્રમાણે જૈમિનિનો વ્યાસ શિષ્ય તરીકે ઉલ્લેખ શ્રીમદ્ ભાગવતના બારમા સ્કંધમાં પણ કરવામાં આવેલો છે :

પરાશરાત્ સત્યવત્યામંશાંશકલયા વિભુઃ ।
 અવતીર્ણો મહાભાગ વેદં ચક્રે ચતુર્વિધમ્ ॥
 સામ્નાં જૈમિનયે પ્રાહ તથા છન્દોગસંહિતામ્ ।
 અથર્વાઙ્ગિરસીં નામ સ્વશિષ્યાય સુમન્તવે ॥

(ભાગવત ૧૨.૬.૪૮,૫૩)

ચોથા વાક્યમાં આ શાસ્ત્રને મોક્ષરૂપ પુરુષાર્થ સાધક તરીકે જાણાવેલું છે. તે પાણ જ્ઞાનાવતાર વ્યાસ સાથે જ સુસંગત થાય છે.

આ પ્રકારે શ્રીઆચાર્યચરાણ વેદનો વિભાગ, મહાભારત, પુરાણો અને ભાગવતની રચના તથા બ્રહ્મસૂત્રનું નિર્માણ, એક જ વ્યાસ દ્વારા સ્વીકારે છે.

ખરેખર તો જે લોકો અલગ અલગ વ્યાસોની કલ્પના કરે છે અને બ્રહ્મસૂત્રનો કાલ નિર્ણય ૨૨૦૦ વર્ષ પૂર્વે કરે છે, તે લોકો આજના પશ્ચિમીઓના અતિભૌતિકવાદમાં તાણાઈને અને ભારતીઓની આધ્યાત્મિક શક્તિઓથી અપરિચિત રહીને જ કરતા હોય છે. અને તેથી જ તે લોકોની બુદ્ધિ લૌકિક-અલૌકિકનો ભેદ સમજી શકતી નથી, જ્યારે આપણા ધર્મશાસ્ત્રો અને પુરાણો અથવા તો વેદ અલૌકિક હોઈ, લૌકિકતાથી તેમનું વિવેચન શક્ય જ નથી. જેમ કે,

૧. વ્યાસઃ ષટ્શતવર્ષીયો ધૃતરાષ્ટ્રમજિજનત્ ।
૨. તમદ્ભૂતં બાલકમમ્બુજેક્ષણં ચતુર્ભુજં શઙ્ગદાદ્યુદાયુધમ્ ।
૩. પિત્રોઃ સમ્પશ્યતો સદ્યો બભૂવ પ્રાકૃતઃ શિશુઃ ।
૪. સત્રં સ્વર્ગાય લોકાય સહસ્રસમમાસત્ ।

આ બધા વાક્યોમાં દર્શાવાયેલી અલૌકિક વાતો સામાન્ય રીતે

લોકમાં સંભવિત નથી. તે જ પ્રમાણે રામાયણમાં ૩૬ હજાર વર્ષ શ્રીરામનું રાજ્ય, મહાભારતમાં એવી વ્યક્તિની કથા કે જે અમૂક સમય પુરુષ અને અમૂક સમય સ્ત્રીરૂપે જીવન જીવતો હોય, ભીષ્મનું ઐશ્વર્યક મૃત્યુ, ભગીરથ દ્વારા સ્વર્ગમાંથી ગંગાનું અવતરણ, પુરાણોમાં બતાવાયેલી ઘણા કલ્પોની કથાઓ જેમાં ઘણા બધા પ્રલયો પહેલાંની અને પ્રલયો પછીની કથાઓનો સમાવેશ થાય છે, વાલ્મીકિ દ્વારા રામજન્મના પૂર્વે રામાયણનું નિર્માણ, શુકદેવજીનું વર્ષો સુધી માતાના ઉદરમાં ગર્ભાવસ્થામાં રહેવું અને ૧૬ વર્ષની વયના દેહથી જન્મ થવો વગેરે, આ બધી વાતો પાણ લૌકિક પ્રકારે કહેવાયેલી નથી. તેથી ‘લોકમાં આ સંભવિત નથી’. તેમ વિચારી તેનું વિવેચન શક્ય નથી. આધુનિક વિચારકોના વૈચારિક પરિશીલનનો આધાર આજનું વિજ્ઞાન અથવા તો વૈજ્ઞાનિક સંશોધનો અને તેની ઉપલબ્ધિ છે. જ્યારે અત્યારની પૃથ્વીના જન્મથી આધુનિક વૈજ્ઞાનિક વિચારસરણીનો આરંભ થાય છે. પૃથ્વીના જન્મ પહેલા માત્ર વિશાલકાય સૂર્યમાંથી એક ધગધગતા ગોળારૂપે પૃથ્વી વગેરે સર્વ ઉત્પન્ન થયા છે એમ વિજ્ઞાન કહે છે. પાણ સૂર્ય કેવી રીતે? તેમજ તેના પૂર્વે શું? વગેરે અનેક વાતો હજી સુધી વિચારાયેલી નથી. જ્યારે આપણા ધર્મશાસ્ત્રો અનેક કલ્પોની વાત કરી, અનેક વખત અનેક પૃથ્વીઓ અને અનેક પ્રકારની સૃષ્ટિઓની કથા કહે છે. અને તે અનેક કલ્પ-વિકલ્પનું ભૂત, ભવિષ્ય અને વર્તમાનનું જ્ઞાન, લોક-પરલોકનું જ્ઞાન વગેરે અલૌકિક રહસ્ય ઋષિમુનિઓ પોતાની ઉત્કૃષ્ટ આધ્યાત્મિક શક્તિ દ્વારા અને પરમાત્માના પરમ અનુગ્રહથી પામી શક્યા છે. તેથી વિશ્વમાં જીવન જીવી ચૂકેલા અને જીવી રહેલા માનવોમાં તે પ્રકારની શક્તિ જોવા નથી મળતી, કે જે ભગવાન વ્યાસમાં જોવા મળે છે. આવું અગાધ સર્વક્ષેત્રીયજ્ઞાન અને તેના આધારે અનેક ધર્મશાસ્ત્રોની રચના એ એક માનવ દ્વારા શક્ય નથી, તેથી તે લોકો અનેક વ્યાસની કલ્પના કરે છે. તેમજ આજના સમયમાં માનવ જીવન શતાધિક જોવા મળતું નથી. ત્યાં સદીઓના જીવનને લૌકિક ભાવે તે લોકો કેવી રીતે સમજી શકે? તેથી શ્રીવ્યાસજી પાણ ભગવાનનો જ્ઞાનકલાનો થયેલો અવતાર છે. તેમાં આપણા જેવા મનુષ્યોની માફક કલ્પના કરી વિષયોને વિચારવાથી કશું પાણ સમજી શકાશે નહીં. જેમ કોઈ

વિજ્ઞાન અને વૈજ્ઞાનિક સત્યોથી કે વિજ્ઞાન દ્વારા થયેલી ઉપલબ્ધિઓથી સર્વથા અપરિચિત એવી અતિગ્રામીણ વ્યક્તિ પાસે કોઈ આશુબોંબની, રોકેટની, ટી.વી.ની કે એવી ઈતર આશ્ચર્યજનક વસ્તુઓની વાતો કરશે તો તે સાચી નહિં જ માને, અને ક્યારેક પ્રત્યક્ષ જોઈ લેશે તો તેને જદુ માનશે, અથવા તો મંત્ર-તંત્રનો પ્રભાવ માનશે કારણ કે તેને માત્ર મંત્ર-તંત્રમાં જ અંધશ્રદ્ધા છે. તેવી જ રીતે અશ્રદ્ધાથી પીડાવવું તે પણ અયોગ્ય જ છે. અંધશ્રદ્ધા અને અશ્રદ્ધા આ બન્ને એક જ લાકડીના બે નાકા છે. જ્યારે ખરેખર શ્રદ્ધા જ જીવનનો યોગ્ય માર્ગ છે. કારણ કે શ્રદ્ધા શબ્દ ‘શ્રત્’ થી બન્યો છે, જે સત્ય સૂચક છે. તેથી સત્યને ધારણ કરવું. તીવ્ર અને વિશાલ બુદ્ધિના ઊંડાણથી અને ઈશ્વરે માનવ શરીરમાં અને આત્મામાં મૂકેલી અનન્ત વિકસિત શક્તિઓ દ્વારા સત્યનું સંશોધન કરતાં જે ઉપલબ્ધ થાય, તેવી ઉપલબ્ધિઓ સિદ્ધાંત પ્રકારે ધર્મશાસ્ત્રોમાં બતાવાયેલી છે, તેથી તે વાતો અંધશ્રદ્ધા અને અશ્રદ્ધા બન્નેથી અગમ્ય છે. જેમ ગ્રામીણ અંધશ્રદ્ધાથી પીડિત છે તેવી જ રીતે આજના કેટલાક વિચારકો અશ્રદ્ધાથી પીડિત છે. તેથી જ બંનેની આપણા શાસ્ત્રોમાં ગતિ જોવા મળતી નથી. અશ્રદ્ધા પણ એક જાતનો રોગ છે.

તેથી ઉપર જણાવેલા શ્રદ્ધા પ્રકારથી શ્રીવ્યાસજીનું કાર્ય અને તેમના જન્મનો કાળ વિચારવામાં આવશે તો આધુનિક વિચારકોએ જે વિચારેલું છે તેના કરતાં કંઈક જુદું જ જાણવા મળશે તેવું મને લાગે છે.

આમ વ્યાસસૂત્રો (ઉત્તરમીમાંસા)ને પ્રમાણે તરીકે ગણાવી આનુષંગિક રીતે જૈમિનીસૂત્રો (પૂર્વમીમાંસા) નો ‘ચૈવ હિ’ થી ઉલ્લેખ ધ્વનિત થાય છે.

‘જૈમિનીસૂત્રો’ એટલે ‘અથાતો ધર્મજિજ્ઞાસા’ સૂત્રથી આરંભી પૂર્વકાંડ સંબંધી પ્રતિપાદન કરનારું શાસ્ત્ર. આને ‘પૂર્વમીમાંસા’ તરીકે પણ ઓળખવામાં આવે છે. આપણા સમ્પ્રદાયમાં એવી માન્યતા છે કે શ્રીઆચાર્યચરણે જેમ ઉત્તરમીમાંસા-વ્યાસસૂત્ર ઉપર આશુભાષ્ય લખ્યું છે

તેમ શ્રીઆચાર્યચરણ દ્વારા આ જૈમિનીસૂત્રો ઉપર પણ ‘પૂર્વમીમાંસાભાષ્ય’ લખવામાં આવ્યું હતું, જે આજે અપ્રાપ્ય છે. પણ એવી કિંવદન્તિ છે કે આ ભાષ્ય જર્મનીમાં હાલ બિરાજે છે અને તે કોઈ પણ કારણસર ભારતથી ત્યાં પહોંચી ગયું છે. જે કે આજે આ વિષય પર શ્રીઆચાર્યચરણ દ્વારા લખાયેલ ‘પૂર્વમીમાંસાકારિકા’ નો કેટલોક ભાગ પ્રાપ્ત છે, જે પ્રકાશિત પણ થઈ ચૂક્યો છે. આ કારિકાઓ પણ તે ભાષ્યની અન્તર્ગત હોય એમ માનવું છે.

શ્રીઆચાર્યચરણ જૈમિનિમતને વ્યાસચરણના મતથી અવિરુદ્ધ પ્રકારે સ્વીકારે છે. તેથી જેટલો ભાગ વ્યાસમતસંમત ન હોય તેને બાદ કરીને જ બાકીને પ્રમાણ તરીકે સ્વીકારે છે. આમ શ્રીઆચાર્યચરણ પ્રમાણગ્રન્થોમાં વ્યાસસૂત્રો અને જૈમિનીસૂત્રોનો ઉલ્લેખ કરે છે.

॥ समाधिभाषा व्यासस्य प्रमाणं तच्चतुष्टयम् ॥

वेદ, ગીતા અને બ્રહ્મસૂત્ર - આ ત્રણ પ્રમાણો ઉપરાંત ‘વ્યાસની સમાધિભાષા શ્રીમદ્ ભાગવત’ને પણ પ્રમાણ તરીકે ગણાવી શ્રીઆચાર્યચરણે અન્ય આચાર્યોની ‘પ્રસ્થાનત્રયી’ ને બદલે પ્રસ્થાન-ચતુષ્ટયી (કે પ્રમાણ ચતુષ્ટય)નો શુદ્ધાદૈત બ્રહ્મવાદમાં સ્વીકાર કરી એક નવી પ્રણાલિકા સ્થાપી છે.

શ્રીમદ્ ભાગવતનું વેદતુલ્યત્વ ભાગવત પ્રથમ સ્કન્ધના પહેલા અધ્યાયના પહેલા શ્લોકની ‘જન્માદ્યસ્ય યતોઽન્વયાદિ ।’ ની સુબોધિનીજીમાં સવિસ્તર પ્રતિપાદન કરવામાં આવેલું છે. જેમ વેદનું બીજ ગાયત્રી છે તેવી જ રીતે શ્રીભાગવત શાસ્ત્રનું બીજ પણ ગાયત્રી છે. તેથી જ મત્સ્યપુરાણમાં ભાગવતનું લક્ષણ આપતાં કહ્યું છે :

યત્રાધિકૃત્ય ગાયત્રીં વર્ણ્યતે ધર્મવિસ્તરઃ ।

વૃત્રાસુરવધોપેતં તદ્ ભાગવતમુચ્યતે ॥

તેમજ શ્રીભાગવતના ૧.૧.૩માં જણાવવામાં આવ્યું છે કે ભાગવત એ વેદકલ્પતરૂનું પરિપક્વ ફલ છે. આ રીતે ગાયત્રીને બીજ, વેદને વૃક્ષ, અને શ્રીભાગવતને તેના ફલ રૂપે કહેવામાં આવ્યું હોઈ શ્રીમદ્ ભાગવતનું વેદતુલ્યત્વ અને ફલરૂપ હોવાથી તેનું મહત્ત્વ ઓર પણ વધી જાય છે. જે કે શ્રીભાગવતમાં જ ‘ઇતિહાસપુરાણાભ્યાં પશ્ચમો વેદ ઉચ્યતે ।’ એ વાક્યથી મહાભારત અને બીજી ૧૭ પુરાણોનું પણ વેદ-તુલ્યત્વ સિદ્ધ થાય છે. તેમજ ‘ઇતિહાસપુરાણં વેદાનાં પશ્ચમં વેદમ્ ।’ (છાન્દો.ઉપનિષદ્, સનત્કુમાર-નારદ-સંવાદ), બ્રહ્માણ્ડ પુરાણના પ્રથમાધ્યાયમાં ‘ઇતિહાસપુરાણાભ્યાં વેદં સમુપબૃંહયેત્ । વિભેત્યલ્પશ્રુતાદ્ વેદો મામયં પ્રહરિષ્યતિ ॥’ વિષ્ણુપુરાણમાં ‘વેદાઃ પ્રતિષ્ઠિતાઃ સર્વે પુરાણે નાત્ર સંશયઃ.’ તથા કુર્મપુરાણના ૧૫ મા

અધ્યાયમાં

નાન્યથા જ્ઞાયતે ધર્મો બ્રહ્મવિદ્યા ચ વૈદિકા ।

તસ્માત્સર્વપુરાણં ચ શ્રદ્ધાતવ્યં મનીષિભિઃ ॥

વગેરે વગેરે આ બધા ઢગલાબંધ વાક્યોથી પુરાણોનું પણ વેદતુલ્યત્વ પ્રાપ્ત થાય છે. તેમ છતાં પણ ‘શ્રીમદ્ભાગવતં પુરાણતિલકં યદ્વૈષ્ણવાનાં ધનમ્ ।’ વાક્યમાં શ્રીભાગવતને વૈષ્ણવોના પરમધન રૂપ અને પુરાણતિલકરૂપ જે કહેવામાં આવ્યું છે તેના કારણે તપાસી જવા જરૂરી છે, જેથી આપોઆપ શ્રીભાગવતનું વૈશિષ્ટ્ય સમજાઈ જશે.

જે કે બધાં પુરાણો વ્યાસજી દ્વારા શ્લોકસંગ્રહ રૂપે રચવામાં આવેલા છે. તેમ છતાં અન્ય પુરાણોથી અલગ રીતે શ્રીભાગવતની રચના સમાધિમાં અનુભવ દ્વારા થયેલી છે.

બીજ પુરાણો તથા મહાભારતની રચના કર્યા બાદ પણ જ્યારે શ્રીવ્યાસજીના મનમાં શાંતિ ન થઈ અને કંઈક મુખ્ય વસ્તુનું લેખન અપૂર્ણ રહી ગયું છે એમ પ્રતીત થવાથી શ્રીવ્યાસજીએ નારદજી દ્વારા કહેવાયેલ વાતોને ભગવદાજ્ઞા સમજીને ભગવલ્લીલાવગાહન કરાવનાર શ્રીભાગવતની રચના કરી. અને તેથી તેમણે મનમાં અપાર આનંદ અનુભવ્યો. આમ જ્ઞાનાવતાર વ્યાસજીને પણ આનંદ અને શાન્તિ આપનાર આ ભાગવત શાસ્ત્ર છે.

વ્યાસજીને ભાગવતના પાંચમા અધ્યાયમાં નારદજી સ્પષ્ટ જાણાવે છે કે, ‘હે વ્યાસજી, તમે હજુ સુધી ભગવાનનો નિર્મળ યશ બરાબર કહ્યો નથી. તેમજ તમે જેમ ધર્માદિક અર્થનું પ્રતિપાદન કર્યું છે તેમ તમે વાસુદેવ ભગવાનના મહિમાનું વર્ણન કરેલું નથી, અને જગતને પવિત્ર કરનાર એવો ભગવાનનો યશ જેમાં ઉચ્ચારાયેલો ન હોય તેવા વચનો કાગડાના તીર્થ જેવા છે. અને જેમાં ભગવાનનો યશ બરાબર પ્રતિપાદન થયેલો હોય તેવાં વચનો કદાચ શ્લોકબદ્ધ કે છન્દોબદ્ધ ન હોય તો પણ તે સત્પુરુષો દ્વારા સદૈવ

શ્રવાણીય છે. નિષ્કર્મ નિરંજન જ્ઞાન પાણ જે ભક્તિરહિત હોય તો તે શોભતું નથી. તો પછી ભગવત્સંબધ વિનાનું અથવા તો ભગવાનને અર્પણ નહીં થયેલું એવું કર્મ ભક્તિરહિત હોય તો તે શોભે જ કેવી રીતે ? માટે હે વ્યાસજી, તમે સમાધિમાં જે ભગવલ્લીલાનો અનુભવ કરો, તેને શાસ્ત્ર રૂપે પ્રકટ કરો કે જે દરેકને માટે મોક્ષદ બની જાય. આમ આ નારદજીના વાક્યોથી પૂર્ણ રૂપેણ પરબ્રહ્મ પરમાત્મા જેમાં ગવાયેલા છે, અને જેમાં માત્ર પ્રભુની લીલાનું જ પ્રતિપાદન છે, એ માત્ર શ્રીભાગવત જ છે.

બીજા બધાં પુરાણોમાં જ્ઞાનપ્રકારે સર્ગ વગેરે બતાવવામાં આવેલું છે, જ્યારે ભાગવતમાં

અત્ર સર્ગો વિસર્ગશ્ચ સ્થાનં પોષણમૂતયઃ ।

મન્વન્તરેશાનુકથા નિરોધો મુક્તિરાશ્રયઃ ॥

(ભાગવત ૨.૧૦.૧)

એ શ્લોક પ્રમાણે સર્ગ, વિસર્ગ, સ્થાન, પોષણ, ઊત્તિ, મન્વન્તર, ઈશાનુકથા, નિરોધ, મુક્તિ, આશ્રય - આમ દશ પ્રકારની લીલાના વર્ણનનો સમાવેશ થાય છે. તેથી ભાગવતમાં આવતી કથાઓમાં સૃષ્ટિનું સર્જન, ભૂગોળ, ખગોળ, નરક વગેરેનું વર્ણન, ૧૪ મન્વન્તરની કથા, સૂર્ય-ચંદ્ર વંશની કથાઓ વગેરે (જે એક રીતે એમ દેખાય કે તેને ભગવલ્લીલા સાથે શો સંબંધ ? પાણ તે બધી કથાઓ પોતપોતાના વિષય પરત્વે નહીં પાણ ભગવલ્લીલામાં આવી જતી હોવાથી) અને આદિથી અંત સુધીમાં જે કાંઈ થયું છે, થાય છે અને થશે તે સર્વ પ્રભુની લીલા માત્ર છે, એ સિદ્ધાન્ત પ્રકારે કહેવાયેલ છે. તેથી ‘દ્વાદશાંગો વૈ પુરુષઃ’ એ પ્રકારે આ ભાગવત પ્રભુનું અધિકાર લીલા (પ્રથમ સ્કન્ધ) અને સાધનલીલા (દ્વિતીયસ્કન્ધ) સહિત દશવિધ લીલાત્મક, દ્વાદશાત્મક વાજ્ઞમય સ્વરૂપ જ છે. અને તેથી જ શ્રીઆચાર્યચરણ સર્વનિર્ણયનિબંધમાં આજ્ઞા કરે છે :

વૃત્ત્યર્થ નૈવ યુજ્જીત પ્રાણૈઃ કણ્ઠગતૈરપિ ।

(સર્વનિર્ણય પ્રકરણ-૨૫૪)

ભગવત્ પ્રીતિ સિવાયના તમામ હેતુઓથી રહિત રહીને ભાગવતનું શ્રવાણ-પાઠનાદિ કરવું. ક્યારેય કોઈ પાણ હેતુપુરઃસર કરવું નહિ. ‘કંઠ પ્રાણ’ અવસ્થામાં એટલે કે ગમે તેવી વિપત્તિમાં પાણ શ્રીમદ્ ભાગવતનો ઉપયોગ વૃત્તિને અર્થે કરવો નહિ. કારણ કે ભાગવત ભગવાનનું વાઙ્મય સ્વરૂપ જ છે તેમજ ભગવદ્ યશોગાન ક્ષુદ્ર હેતુઓ માટે અયોગ્ય જ છે. શ્રીહરિરાય મહાપ્રભુએ ભગવદ્સેવાના વિષયમાં કહ્યું છે કે,

તસ્ય સેવાં પ્રકુર્વીત યાવજીવં સ્વધર્મતઃ ।

ન ફલાર્થ ન ભોગાર્થ ન પ્રતિષ્ઠાપ્રસિદ્ધયે ॥

અહીં અન્ય હેતુઓના સર્વથા વર્જનપૂર્વક માત્ર સ્વધર્મતઃ જ ભગવત્સ્વરૂપનું સેવન બતાવ્યું છે. શ્રીમદ્ ભાગવતનું સેવન પાણ તે જ રીતે કરવા શ્રીઆચાર્ય સમ્મત છે. ભાગવત એ પુરુષોત્તમનું સ્વરૂપ છે, અને પુરુષોત્તમ સર્વતંત્ર સ્વતંત્ર છે અને તેના દ્વારા ‘રસં હિ એવ અયં લબ્ધ્વાડનન્દી ભવતિ’ એ પ્રકારે રસપ્રાપ્તિ અથવા પરમાનંદ પ્રાપ્તિ એ જ માત્ર ફલ છે. તેથી જ મોક્ષ વગેરે કાર્યો પ્રભુ પોતાના વાસુદેવ વગેરે વ્યુહ દ્વારા કરતા હોય છે. આમ સહેતુક ભાગવતના સેવનમાં પુરુષોત્તમ-સેવન નહીં પાણ વ્યૂહસેવન પ્રાપ્ત થાય છે.

આમ શ્રીઆચાર્યચરણ ભગવત્સ્વરૂપત્વેન જ ભાગવતનો વૃત્ત્યર્થ નિષેધ કરે છે. આ સર્વર્થી એમ જાણાય છે કે ભાગવતની પુરાણોમાં ગણના કરી હોવા છતાં પાણ પુરાણો કરતાં તેનું વૈશિષ્ટ્ય છે જ.

અન્ય પુરાણોમાં અલગ અલગ કલ્પોથી અલગ અલગ રીતે સૃષ્ટિ વગેરેનું વર્ણન કરવામાં આવેલું છે. માટે જ જુદા જુદા પુરાણોમાં ક્યારેક શિવથી, ક્યારેક બ્રહ્માથી તો ક્યારેક વિષ્ણુથી સૃષ્ટિ બતાવી છે. આમ સૃષ્ટિક્રમમાં પાણ ભિન્ન રીતિ જેવા મળે છે. તદુપરાન્ત અવતારો વગેરેની કથાઓમાં પાણ ક્યાંક ક્યાંક અલગપણું જેવા મળે છે. વળી દરેક કલ્પ મુખ્યતઃ ત્રણ પ્રકારના છે (૧) સાત્ત્વિક (૨) રાજસ (૩) તામસ. તેમજ

ત્રાણેના મિશ્રભેદથી તેની સંખ્યા ત્રણથી વધુ થઈ જાય છે. જ્યારે શ્રીમદ્ ભાગવતમાં જે અનેક કલ્પોની કથાઓ કહેવામાં આવી છે તે બધી મૂલતઃ પુરુષોત્તમની જ સર્વ લીલાઓ છે, તે પ્રકારે પ્રતિપાદન થયેલું છે. તેમજ કૃષ્ણાવતારની કથામાં પણ ‘પ્રાપ્તે સારસ્વતે કલ્પે’ એ વાક્યથી સારસ્વત કલ્પમાં પુરુષોત્તમનો શ્રીકૃષ્ણરૂપે પ્રાદુર્ભાવ થયો તેની કથા કહેવામાં આવી છે. તેમજ આ શ્રીભાગવતના દેવતારૂપે મૂલસ્વરૂપ શ્રીકૃષ્ણ છે કે જેનું પ્રતિપાદન ‘ગોપાલતાપનીય’ વગેરેમાં ‘તયોરૈક્યં પરં બ્રહ્મ કૃષ્ણ ઇત્યભિધીયતે’ વગેરે શબ્દોથી કરવામાં આવેલું છે. આ રીતે પણ શ્રીભાગવતનું અન્ય પુરાણો કરતાં વૈશિષ્ઠ્ય અથવા શ્રૈષ્ઠ્ય જેવા મળે છે.

કેટલાકને પ્રશ્ન થશે કે ભાગવતના ૧૧મા સ્કંધમાં તેમજ ગીતાના દસમા અધ્યાયમાં વિભૂતિવાર્ણનમાં પ્રભુએ બધી વસ્તુઓમાં પોતાની વિભૂતિનું પ્રતિપાદન કરેલું છે. ગીતાના દસમા અધ્યાયમાં ‘વેદાનાં સામવેદોઽસ્મિ ।’ ‘વેદોમાં હું સામવેદ છું’ - એ રીતે વેદમાં પણ ભિન્ન રીતે પોતાનું સ્વરૂપ બતાવ્યું છે. તો પછી જો પુરાણોમાં ભાગવતનું તેવું વૈશિષ્ઠ્ય હોય તો તેનો આ બન્ને સ્થાનોમાં ઉલ્લેખ કેમ નથી ? એ પ્રશ્નના સમાધાનમાં જણાવવાનું કે ગીતાના ૧૦મા અધ્યાયમાં અને ભાગવતજીના ૧૧મા સ્કંધમાં તો વિભૂતિ પ્રકારથી પ્રતિપાદન કરવામાં આવ્યું છે. જ્યારે શ્રીમદ્ ભાગવત એ ભગવાનની વિભૂતિ નથી પણ સાક્ષાત્ શ્રીકૃષ્ણનું વાક્કમય સ્વરૂપ જ છે. તેથી તેની વિભૂતિઓમાં ગણના કરવામાં આવેલી નથી.

આમ આવા અનેક કારણોથી શ્રીમદ્ભાગવતને પુરાણતિલક તરીકે આવેખવામાં આવ્યું છે. પુરાણોના જે લક્ષણો શાસ્ત્રમાં નિર્દિષ્ટ છે તે બધાં અન્ય પુરાણો કરતાં શ્રીમદ્ ભાગવતમાં જ સંપૂર્ણપણે ઉપલબ્ધ થાય છે. તેથી પણ આને પુરાણતિલક કહેવામાં આવે છે. જો કે પુરાણપદ્ધતિની આમાં જળવાણી હોવાથી આને પુરાણ, મહાપુરાણ કે પુરાણતિલક તરીકે ઓળખવામાં આવે છે. પણ વસ્તુતઃ તો ‘નિગમકલ્પતરોર્ગલિતં ફલમ્’

‘પિબત ભાગવતં રસમાલયમ્’ વગેરે વાક્યોથી, ગાયત્રી જેનું બીજ છે એવા વેદવૃક્ષનું જ પરિપક્વ ફલરૂપ શ્રીભાગવત છે. અને તે ‘રસો વૈ સઃ’ એવા રસરૂપ આનન્દમય સર્વશ્રુતિપ્રતિપાદ્ય ભગવાન શ્રીકૃષ્ણનું જ વાક્કમય સ્વરૂપ હોવાથી રસાલય પણ છે. અને તેથી જ મૂલતત્ત્વ શ્રીકૃષ્ણની સ્વરૂપાત્મકતા હોવાથી તત્ત્વનિશ્ચયમાં અથવા તો બ્રહ્મવિચારમાં શ્રીમદ્ ભાગવતનું પ્રામાણ્ય છે. માટે જ શ્રીઆચાર્યચરણ ભાગવતને પણ પ્રમાણરૂપે સ્વીકારે છે. અહીં આ સ્થાનમાં ‘વ્યાસની સમાધિભાષા’ એમ કહ્યું છે તેથી એમ સમજાય છે કે માત્ર વ્યાસની જ સમાધિભાષાવાળા શાસ્ત્રને પ્રમાણરૂપે સ્વીકાર્યું છે. તે સિવાયની અન્ય સમાધિભાષાનો મુખ્ય પ્રમાણમાં સ્વીકાર નથી. વાલ્મીકિ રામાયણ પણ વાલ્મીકિની સમાધિભાષા છે. પણ વેદના અર્થોને પ્રકટ કરવામાં પ્રભુએ સ્વયં વ્યાસ-અવતાર લીધો છે અને તે દ્વારા જ સર્વ અર્થો પ્રકટ કર્યા છે. તેથી મુખ્ય પ્રમાણમાં વ્યાસસમ્મતને જ પ્રમાણ તરીકે લેવામાં આવ્યું છે. તેથી અન્ય શાસ્ત્રોમાં આ ચારથી અવિરોધેન જે અંશ છે તેટલા જ અંશો પ્રમાણ તરીકે ગ્રહણ કરવામાં આવે છે. આ ખુલાસાથી નિબન્ધના અંતમાં ‘અર્થોઽયમેવ નિખિલૈરપિ વેદવાક્યૈઃ રામાયણૈઃસહિતભારતપશ્ચરાત્રૈઃ’ -

આમાં શ્રીઆચાર્યચરણે જે શાસ્ત્રોનો ઉલ્લેખ કર્યો છે ત્યાં પણ આજ પ્રકાર સમજવાનો છે.

આ પ્રકારે વેદ-શ્રીકૃષ્ણવાક્ય ગીતા-વ્યાસસૂત્ર (બ્રહ્મસૂત્ર) અને વ્યાસની સમાધિભાષા ભાગવતને ચતુષ્ટય પ્રમાણ અથવા તો પ્રસ્થાન ચતુષ્ટય તરીકે સ્વીકારવામાં આવ્યા.

આ ચારે શાસ્ત્રોનો સમ્બન્ધ શ્રીઆચાર્યચરણના નામ સાથે સર્વોત્તમ સ્તોત્રમાં જ્યાં કરવામાં આવ્યો છે, ત્યાં આ નામ આપ્યાં છે : ૧) વેદ - ‘વેદપારગઃ’ ૨) ગીતા - ‘પૃથક્શરણમાર્ગોપદેષ્ટા’ ‘શ્રીકૃષ્ણહાર્દવિત્’ ૩) બ્રહ્મસૂત્ર - ‘તત્ત્વસૂત્રભાષ્યપ્રવર્તકઃ’ ૪) શ્રીમદ્ભાગવત - ‘શ્રીભાગવતગૂઢાર્થપ્રકાશનપરાયણઃ’ ‘શ્રીભાગવત

-પીયૂષસમુદ્રમથનક્ષમઃ-

હવે આ ચાર શાસ્ત્રોને ‘પ્રસ્થાનચતુષ્ટય’ કહીને આગળ વધુ સ્પષ્ટતા કરતાં શ્રીઆચાર્યચરણ લખે છે કે -

उत्तरं पूर्वसन्देहवारकं परिकीर्तितम् ।

अविरुद्धं तु यत्त्वस्य प्रमाणं तच्च नान्यथा ।

एतद्विरुद्धं यत्सर्वं न तन्मानं कथञ्चन ॥

(શાસ્ત્રાર્થપ્રકરણ-૮)

વેદ, ગીતા, સૂત્ર, ભાગવત-આ ચારે અનુક્રમથી, પૂર્વ-પૂર્વ શાસ્ત્રમાં જે સન્દેહ ઉત્પન્ન થાય તેના નિવારક છે. એટલે કે વેદમાં સન્દેહ થાય તો તેનું નિવારણ ગીતા દ્વારા થાય છે, ગીતામાં જે સન્દેહ થાય તો તેનું નિવારણ સૂત્રો દ્વારા, અને સૂત્રોમાં પણ ક્યાંક સિદ્ધાન્ત નિરૂપણમાં સન્દેહ થાય તો તેનું નિવારણ શ્રીભાગવત દ્વારા થાય છે. જેમ કે શ્રુતિઓમાં ‘અપાણિપાદો જવનો ગ્રહીતા પશ્યત્યચક્ષુ..... વગેરે વાક્યોમાં શું માત્ર પ્રાકૃત કરચરણ વગેરેનો બ્રહ્મમાં નિષેધ કરવામાં આવ્યો છે કે પછી સામાન્ય રીતે જ નિષેધ છે કે બ્રહ્મને કર-ચરણ વગેરે છે જ નહિં. આ પ્રકારે સન્દેહ થતાં તેનું નિવારણ ગીતા દ્વારા કરવું. જેમ કે ગીતામાં ૧૩ મા અધ્યાયમાં કહ્યું છે કે -

सर्वतः पाणिपादं तत् सर्वतोऽक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥

(ગીતા. ૧૩.૧૪)

અહીં સર્વતઃ બ્રહ્મમાં કર-ચરણ-આંખ-શિર-મુખ વગેરે કહેવામાં આવ્યું છે, તેથી શ્રુતિમાં સામાન્ય નિષેધ નથી પણ માત્ર પ્રાકૃત અંગો તથા ઈન્દ્રિયોનો જ નિષેધ સૂચવ્યો છે, પણ તેનાથી બ્રહ્મમાં અપ્રાકૃત ઈન્દ્રિયો વગેરેનો નિષેધ પ્રાપ્ત થતો નથી.

તેવી જ રીતે ગીતાના બીજા અધ્યાયમાં ‘નિત્યઃ સર્વગતઃ સ્થાણુચલોઽયં સનાતનઃ’ વાક્યમાં જીવાત્માનું સ્વરૂપ નિત્ય, વ્યાપક અચલ વગેરે પ્રકારે કહ્યું છે, અને પંદરમા અધ્યાયના ‘મમૈવાંશો જીવલોકે જીવભૂતઃ સનાતન’ વાક્યમાં જીવને પોતાના અંશ તરીકે કહ્યો છે. તો પછી જો જીવ અંશ રૂપ હોય તો પછી તેમાં વ્યાપકત્વ, અચલત્વ વગેરે ધર્મો કેવી રીતે હોઈ શકે ? એવી શંકા થતાં તેનું નિરાકરણ ‘ઉત્ક્રાન્તિગત્યાગતીનામ્’ વગેરે ઉત્ક્રાન્તિ આદિ ક્રિયાબોધક સૂત્રો દ્વારા જીવના અંશત્વનો નિર્ણય કરવો. તેવી જ રીતે ‘જન્માદ્યસ્ય યતઃ’ વગેરે સૂત્રોમાં બતાવેલું કાર્યલક્ષણ ‘શબલ’નું છે કે પછી ‘કેવલ’નું છે, તેમજ ત્યાં જ કારણપણું દર્શાવવામાં આવેલું છે તે નિમિત્તપણાથી બતાવવામાં આવ્યું છે કે પછી ઉપાદાનત્વેન બતાવેલું છે, તેવા સન્દેહમાં તેનો નિર્ણય ‘અન્વયવ્યતિરેકાભ્યાં યત્ સ્યાત્ સર્વત્ર સર્વદા’ એ ભાગવતના દ્વિતીયસ્કન્ધના વાક્યથી તેમજ ‘સમન્વયેન વ્યતિરેકતશ્ચ’ એ ભાગવત એકાદશ સ્કન્ધના અઠાવીસમા અધ્યાયના વીસમા શ્લોકમાં જણાવ્યા પ્રમાણે નિર્ણય કરવો. આમ પ્રસ્થાન ચતુષ્ટયમાં ગણાવેલા સર્વશાસ્ત્રો ઉત્તરોત્તર પૂર્વ-પૂર્વના સન્દેહવારક છે. તેમજ મનુસ્મૃતિ-પુરાણો વગેરેને પણ આ ચારથી અવિરુદ્ધ રહીને જ સ્વીકારેલા છે. એટલા જ માટે શુક્રનીતિના ઘણા બધા અંશો તેમજ બાહ્ય વગેરેના શાસ્ત્રોના આ ચાર પ્રમાણોથી વિરોધ આવતો હોઈ તેને સર્વથા અપ્રમાણિત માનવામાં આવેલા છે. જૈમિનિના શાસ્ત્ર માટે પણ આમ જ (અવિરોધેન સામ્યત્વ) સમજવાનું છે.

આ પ્રસ્થાન ચતુષ્ટય દ્વારા પ્રતિપાદિત જે આનન્દમય રસાત્મક પરબ્રહ્મ છે તે ભગવાન શ્રીકૃષ્ણમાં શ્રીઆચાર્યચરણોની કૃપાથી મતિ સ્થિર થાય અને તેમનામાં પ્રીતિ થાય એ જ શ્રીચરણોમાં પ્રાર્થના.